

## تورات کی تدوین کا ”دستاویزی نظریہ“ :

### ایک تنقیدی جائزہ

محمد شفاق احمد ☆

Majority of the Muslim scholars is of the view that the Torah was revealed all at once. Hence, the Muslim tradition of criticism on the Torah generally remains confined to pointing out contradictions and other forms of corruption in the text of the first five scriptures of the Bible, i.e., the Pentateuch, which the Judeo-Christian tradition considers as the Torah. Contrary to this, the Western tradition of Biblical criticism developed in the last three centuries has resulted in expounding various theories regarding the authorship, compilation and redaction of the Pentateuch. The most important of these theories is the so-called "documentary theory", which has generally been accepted by the Western scholars as the starting point for critical study of the Bible. This theory supposes the existence of at least four different sources behind the text of the Pentateuch and suggests that the Pentateuch attained its present form many centuries after the death of Musa (peace be on him). While this conclusion strengthens the Muslim view about the corruption and interpolation in the text of the Torah, this theory has many

other implications which are certainly not acceptable to Muslims. These include, inter alia, negation of revelation, denial of miracles and predictions, presuming that religion evolved from polytheism to monotheism and moral indifference. Hence, instead of relying solely on the Western tradition of Biblical criticism, Muslim scholars should come up with a theory (or theories) of their own for criticism on the Pentateuch and determining the authentic text of the Torah. The present paper highlights this issue and contends that the Muslim approach towards the Torah is altogether different from the Western tradition of Biblical criticism even if the two sides sometimes agree on certain conclusions.

تورات کے متعلق عام طور پر مسلمان اہل علم کا موقف یہ رہا ہے کہ اس کا نزول سیدنا موسیٰ علیہ السلام پر یکبارگی ہوا، نہ کہ تدریجی۔<sup>(۱)</sup> یکبارگی نزول کے اس نظریے پر ہم ایک دوسرے مقام پر تفصیلی تنقید کرچکے ہیں۔<sup>(۲)</sup> زیرنظر مقالے میں ہم تدوین تورات کے متعلق مغربی محققین کے ہاں عام طور پر رائج ”دستاویزی نظریے“ (Documentary Theory) کا تفصیلی جائزہ پیش کریں گے۔ تاہم آگے بڑھنے سے پہلے یہ وضاحت ضروری محسوس ہوتی ہے کہ تورات کے متعلق یہودیوں اور مسیحیوں کا تصور مسلمانوں کے تصور سے مختلف ہے۔ مسلمان اس کتاب کو تورات کہتے ہیں جو سیدنا موسیٰ علیہ السلام پر اللہ تعالیٰ کی جانب سے وحی کے ذریعے نازل کی گئی،<sup>(۳)</sup> جبکہ یہودی اور مسیحی اپنی ”کتاب مقدس“ (The Holy Bible) کے ابتدائی

---

۱- اس رائے کی تفصیل کے لیے دیکھیے: ڈاکٹر محمود احمد غازی، ”قرآن: انداز نزول کی حکمت“، ماہنامہ ”ترجمان القرآن“ لاہور، جولائی ۲۰۰۱ء، ص ۲۱-۲۵

۲- محمد مشتاق احمد، ”توریت کا نزول یکبارگی ہوا ہے یا تدریجی؟“، سہ ماہی ”تحقیقات اسلامی“ علی گڑھ، ج ۳۱، ش ۳ (جولائی- ستمبر ۲۰۱۲ء)، ص ۲۳-۵۲

۳- قرآن مجید نے کئی مقامات پر ذکر کیا ہے کہ اللہ تعالیٰ نے سیدنا موسیٰ علیہ السلام کو کتاب عطا کی تھی۔ مثال کے طور پر ملاحظہ ہوں: المؤمنون، آیت ۲۹ اور القصص، آیت ۲۳۔ اسی طرح قرآن مجید نے کئی جگہ تورات کی عظمت بیان کی ہے۔ مثال کے طور پر ملاحظہ ہوں: المائدہ، آیت ۲۳ اور الأعراف، آیات ۱۲۳-۱۲۵

پانچ اسفار کے مجموعے (Pentateuch) کو تورات کہتے ہیں۔<sup>(۲)</sup> مسلمان اہل علم کا عام طور پر موقف یہ ہے کہ اصل تورات کا بہت حصہ مختلف اسباب کی بنا پر ضائع ہو چکا ہے اور موجودہ اسفار خمسہ میں اس کے کچھ ہی حصے منتشر صورت میں پائے جاتے ہیں۔<sup>(۵)</sup> اس لیے تورات کے نزول یا تدوین پر کی جانے والی کسی بھی بحث میں ہمیشہ سے اسفار خمسہ کو بنیادی اہمیت حاصل رہی ہے۔

روایتی طور پر یہودی اور مسیحی علماء کا موقف یہ رہا ہے کہ ان اسفار خمسہ کے مصنف سیدنا موسیٰ علیہ السلام

-۳- ان میں پہلا صحیفہ ”پیدائش“ کائنات کی تخلیق کے ذکر سے شروع ہوتا ہے اور پھر سیدنا آدم علیہ السلام کی تخلیق اور سیدنا نوح و سیدنا ابراہیم علیہما السلام کی سوانح کے بعض واقعات سے ہوتے ہوتے سیدنا یوسف علیہ السلام کی وفات کے تذکرے پر ختم ہوجاتا ہے۔ دوسرے صحینے ”خرون“ سے سیدنا موسیٰ علیہ السلام کا تذکرہ شروع ہوتا ہے جو ”احبار“، ”گنتی“ اور ”استثناء“ میں جاری رہتا ہے۔ مؤخر الذکر کتاب کے آخر میں سیدنا موسیٰ علیہ السلام کی وفات کا تذکرہ ہے۔

-۴- مثال کے طور پر مولانا ابوالاعلیٰ مودودی (م ۱۹۷۹ء) لکھتے ہیں:

”در اصل تورات سے مراد وہ احکام ہیں جو حضرت موسیٰ علیہ السلام کی بعثت سے لے کر ان کی وفات تک تقریباً چالیس سال کے دوران میں ان پر نازل ہوئے..... اس کتاب کا نام ”تورات“ تھا۔ یہ ایک مستقل کتاب کی حیثیت سے بیت المقدس کی پہلی تباہی تک محفوظ تھی..... اس سے ان کی غفلت اس حد تک پہنچ چکی تھی کہ یہودیہ کے بادشاہ یوسیاہ کے عہد میں جب یہکل سلیمانی کی مرمت ہوئی تو اتفاق سے سردار کا ہن (یعنی یہکل کے سجادہ نشین اور قوم کے سب سے بڑے نذبی پیشوں) غلقیاہ کو ایک جگہ توریت رکھی ہوئی مل گئی اور اس نے ایک عجوبے کی طرح اسے شاہی منشی کو دیا، اور شاہی منشی نے اسے لے جا کر بادشاہ کے سامنے اس طرح پیش کیا جیسے ایک عجیب اکٹھاف ہوا ہو..... پھر جب عزرا کا ہن (عزیر) کے زمانے میں بنی اسرائیل کے پچھے لوگ بابل کی اسیری سے واپس یروشلم آئے اور دوبارہ بیت المقدس تعمیر ہوا، تو عزرا نے اپنی قوم کے چند دوسرے بزرگوں کی مدد سے بنی اسرائیل کی پوری تاریخ مرتب کی جواب بائب کی پہلی کتابوں پر مشتمل ہے۔ اس تاریخ کے چار باب یعنی خرون، احبار، گنتی اور استثناء حضرت موسیٰ علیہ السلام کی سیرت پر مشتمل ہیں، اور اس سیرت میں ہی تاریخ نزول کی ترتیب کے مطابق تورات کی وہ آیات بھی حسب موقع درج کردی گئی ہیں جو عزرا اور ان کے مددگار بزرگوں کو دستیاب ہو سکیں۔“ (تفہیم القرآن، لاہور: ادارہ ترجمان القرآن، ۱۹۷۸ء، ج ۱، ص ۲۳۱-۲۳۲)

اس اقتباس سے معلوم ہوتا ہے کہ مولانا مودودی تورات کے تدریجی نزول کے قائل تھے۔ یہی رائے مولانا امین احسن اصلاحی (م ۱۹۹۷ء) کی ہے جو انہوں نے سورۃ الفرقان کی تفسیر میں پیش کی ہے۔ (تمدیر قرآن، لاہور: فاران فاؤنڈیشن، ۲۰۰۱ء، ج ۵، ص ۳۲۳) مولانا عبد اللہ سندھی (م ۱۹۲۲ء) بھی اس کے قائل تھے۔ (شاہ ولی اللہ اور ان کا فلسفہ، ترتیب و تدوین، محمد سرور، لاہور: الحمود اکیڈمی، تاریخ ندارد، ص ۱۰۵۔ اس موضوع پر تفصیلی بحث کے لیے دیکھیے رقم کا مقالہ پر عنوان ”نزول و تدوین تورات: مسلمان اہل علم کی آراء کا تقدیمی جائزہ“ (منتظر طبع)

ہیں اور یہ کہ انہوں نے الہام کے نتیجے میں انھیں تصنیف کیا تھا۔<sup>(۶)</sup> زمانہ قدیم سے ہی بعض یہودی اور مسیحی اہل علم اس روایتی نظریے پر تنقید کرتے رہے ہیں۔ مثلاً چھٹی صدی عیسوی میں بعض ربیوں نے یہ خیال ظاہر کیا تھا کہ سفر استشا کا باب ۳۲ سیدنا موسیٰ علیہ السلام نے تصنیف نہیں کیا تھا کیونکہ اس میں ان کی وفات کا تذکرہ ہے۔<sup>(۷)</sup> ایک عام رائے یہ ظاہر کی گئی کہ یہ باب سیدنا یوشع علیہ السلام نے تحریر کیا تھا اور یہ گویا سفر یوشع کا پہلا باب ہے۔ اسی طرح اسفرائیل میں کئی ایسے مقامات کے نام پائے جاتے ہیں جن تک سیدنا موسیٰ علیہ السلام نہیں پہنچ پائے تھے، یا جن کا وہ نام سیدنا موسیٰ علیہ السلام کے زمانے میں نہیں تھا۔ اسی طرح ان میں ایسے واقعات کی طرف اشارات بھی ملتے ہیں جو سیدنا موسیٰ علیہ السلام کے بعد وقوع پذیر ہوئے۔ اسفرائیل میں مذکور بعض قوانین بھی ایسے ہیں جن کا صحرائی پدovi زندگی سے کوئی تعلق نہیں بنتا بلکہ صاف معلوم ہوتا ہے کہ یہ احکام اس دور سے تعلق رکھتے ہیں جب بنی اسرائیل نے صحرانوری ترک کر کے بستیاں آباد کر لی تھیں۔ اسی طرح ان اسفرائیل میں بسا اوقات اسالیب بالکل ہی مختلف ہوتے ہیں اور پوری کتاب کو ایک ہی مصنف کی تحریر نہیں مانا جاسکتا۔ نیز بسا اوقات ایک ہی واقعے کے متعلق دو یا تین روایات ان اسفرائیل میں مذکور ہوتی ہیں جن کو بعض اوقات ملا کر ایک ہی روایت کی شکل دی گئی ہوتی ہے اور بعض اوقات تو یہ روایات بالکل ہی الگ موجود ہوتی ہیں۔

گزشتہ ڈھائی صدیوں میں تحقیقات اور تنقیدی مطالعے کے بعد اس خیال کو محققین کلیتاً مسترد کر چکے ہیں کہ اسفرائیل میں سیدنا موسیٰ علیہ السلام کی تصنیف کردہ ہیں۔ تدوین تورات کے متعلق یوں تو بہت سے نظریات پیش کیے گئے ہیں، تاہم جس نظریے نے بہت مقبولیت حاصل کی اور جسے کسی نہ کسی درجے میں تقریباً سبھی محققین تسلیم کرتے ہیں وہ ”دستاویزی نظریہ“ ہے۔ اس نظریے کے فہم کے لیے باہل پرمغرب میں کی جانے والی تنقید جدید سے آگاہی ضروری ہے۔

۶۔ ”تورات“ کے لغوی معنی ”قانون“ یا ”شریعت“ کے ہیں۔ یہودی و مسیحی محاورے میں ”شریعت“، ”موسیٰ کی شریعت“، ”موسیٰ کی کتاب“ اور ”شریعت کی کتاب“ سے مراد تورات ہوتی ہے۔ اسفرائیل میں کئی مقامات پر مذکور ہے کہ سیدنا موسیٰ علیہ السلام نے خدا کی جانب سے کی گئی وحی تحریری صورت میں محفوظ کی۔ (خروج: باب ۷، آیت ۱۳؛ باب ۲۲، آیت ۲؛ باب ۳۲، آیت ۷؛ استشا: باب ۳۱، آیت ۹)

۷۔ دیکھیے: James King West, *Introduction to the Old Testament* (North Carolina: Catawba College, 1971), p 35

## فصل اول

### تحقیق ابتدائی (Lower Criticism)

تحقیق جدید کا پہلا مقصد اصل عبرانی متن کی تعین ہے۔<sup>(۸)</sup> عزرا کے زمانے سے صحائف کی کتابت کا کام جن لوگوں کے سپرد کیا گیا انھیں عبرانی زبان میں ”سفریم“ (بمعنی کاتین) کہا جاتا تھا۔<sup>(۹)</sup> یہاں یہ بات قابل ذکر ہے کہ عبرانی زبان میں صرف حروف صحیح (Consonants) ہے اور اس میں حروف علت (Wovels) نہیں پائے جاتے۔ جس زمانے میں یہ سُفریم کتابت کرتے تھے اس وقت اعراب (زیر، زبر، پیش یا سکون) بھی وضع نہیں کیے گئے تھے۔ اس لیے بعد کے دور میں جب عبرانی زبان صرف کتابوں اور چند علماء تک ہی محدود ہو گئی اور بولی جانے والی زبان (Spoken Language) کے طور پر باقی نہیں رہی تو ایک ہی لفظ کو مختلف اعراب لگا کر مختلف انداز میں پڑھنا ممکن ہو گیا۔ اس کی چند مثالیں ہم آگے ذکر کریں گے۔ یہ بات بھی قابل ذکر ہے کہ سُفریم نے آیات اور ابواب کی تقسیم بھی نہیں کی۔

سُفریم سے کتابت اور نقل میں ساعت اور بصارت کی غلطیاں ہوتی تھیں اور مغربی محققین نے یہ ثابت کیا ہے کہ ان غلطیوں میں بعض قصداً بھی ہوتی تھیں اور یہ کہ ان میں بہت سی غلطیاں متون میں داخل بھی ہو گئی ہیں۔ ان دانستہ و نادانستہ غلطیوں کی کئی قسمیں ہیں، جن میں کچھ یہاں ذکر کی جاتی ہیں:

۱۔ بعض اوقات ایک ہی لفظ یا حرف غلطی سے دوبار لکھا گیا۔ اسے Dittography کہتے ہیں۔

۲۔ کبھی ایک ہی لفظ دو جملوں میں آیا ہوتا ہے تو کاتب دونوں مقامات کے درمیان آنے والے الفاظ نظر انداز کر دیتا ہے۔ اسے Homoioteleuton کہا جاتا ہے۔

۳۔ بعض اوقات عبرانی زبان کے بعض حروف تجھی کی مشابہت غلطی کا سبب بن جاتی ہے۔ مثلاً عبرانی زبان میں ”تون“ اور ”ریش“ (عربی راء) میں بہت ہی معمولی فرق ہے۔ اسی وجہ سے بابل کے بادشاہ نبوخذنصر کا نام نبوخذنصر لکھا گیا۔

---

-۸۔ تحقیق جدید کے متعلق یہ تفصیل بنیادی طور پر جیمز کنگ ویسٹ کی محملہ بالا کتاب *Introduction to the Old Testament* سے اخذ کی گئی ہے۔ مزید تفصیل کے لیے دیکھیے:

H. F., Hahn, *The Old Testament in Modern Research*, (London: SCM Press, 1956)

-۹۔ دلچسپ امر یہ ہے کہ قرآن مجید نے بھی کاتین وحی کو ”سفرة“ کا نام دیا ہے۔ (سورہ عبس، آیت ۱۵)

۴۔ کتابت چونکہ اما کے ذریعے بھی کی جاتی تھی، اس لیے آواز میں مشاہدہ بھی غلطی کا باعث بن جاتی تھی۔ مثلاً عبرانی میں نفی کے لیے عربی کی طرح حرف ”لا“ استعمال کیا جاتا ہے لیکن اس کا تلفظ تقریباً ”لو“ کی طرح ہوتا ہے۔ اسی سے قریب تلفظ ایک اور حرف ”لَا“ کا ہے جس کا مفہوم ہے ”کے لیے“ (عربی میں حرف لام مفتوح ل، یا لام مکسور ل)۔<sup>(۱۰)</sup>

۵۔ بعض اوقات سفریم دانستہ بھی لفظ تبدیل کر لیتے تھے۔ یہ دانستہ تبدیلی بعض اوقات اس وجہ سے ہوتی ہے کہ کاتب کے نزدیک لفظ غلط لکھا یا کہا گیا تھا چنانچہ وہ اپنی دانست میں اس کی تصحیح کر دیتا ہے، اور کبھی اس کی وجہ یہ ہوتی ہے کہ متن میں مذکور لفظ کاتب کے عقیدے یا نظریے سے مکراتا ہے۔ مثلاً مغربی محققین کی تحقیق یہ ہے کہ بنی اسرائیل کے پہلے بادشاہ ساؤل (جسے قرآن مجید نے اس کی جسامت کی

۶۔ علوم الحدیث کے طلبہ کے لیے یہ کوئی انوکھی بات نہیں ہے کہ روایات میں بعض اوقات قول رسول کی روایت کے ساتھ راوی کے الفاظ بھی شامل ہو جاتے ہیں اور ان کو اصل متن سے الگ کرنے کے لیے محدثین نے اصول وضع کے ہیں۔ اسی طرح اسفرائیں میں بھی اصل روایت کے متن میں راویوں کی طرف سے اضافے ہوئے ہوتے ہیں جنہیں محدثان اصولوں کے ذریعے الگ کیا جاسکتا ہے۔ ان اصولوں کی مدد سے اسفرائیں میں بھی روایت کے اصل متن تک رسائی ہو سکتی ہے۔ مثال کے طور پر روایت کی سند یا متن میں ایسا اضافہ جو اصل متن کا حصہ نہ ہو اور اس کے بعد اسی روایت کو مدد راجح کہتے ہیں۔ روایت کی سند یا متن تقدیم و تاخیر کو قلب اور ایسی روایت کو مقلوب کہتے ہیں۔ اگر روایت مختلف طرق سے کی جائے اور ان میں کسی طریق کو دوسرے طریق پر ترجیح نہ دی جاسکے تو اس قسم کے اختلاف کو اضطراب کہتے ہیں اور ایسی روایت کو مضطرب کہتے ہیں۔ اگر کسی لفظ کو شدید راوی نے غلطی سے یوں بدل دیا ہو کہ یا تو لفظ ہی تبدیل ہو گیا ہو یا اس کا مفہوم تبدیل ہو گیا ہو تو اسے مُسْخَّف اور ایسی تبدیلی کو تصحیح کہتے ہیں۔ محدثین نے تصحیح کے تقریباً وہی اسباب لکھے ہیں جو سفریم کے حوالے سے اور پڑ کر کیے گئے۔ مثلاً ایک سبب بینائی کی کمزوری ہے۔ اسی طرح کبھی ساعت کی کمزوری یا شیخ سے دوری کے سبب سے لفظ کے سننے میں اشتبہ واقع ہو جاتا ہے۔ (مزید تفصیل کے لیے دیکھیے: المأذن شہاب الدین ابو الفضل احمد بن محمد ابن ججر العقلانی، شرح نجۃ الانکار (دہلی: المطبع الجہانی، ص ۲۸-۲۱، ۱۳۲۷ھ)

۷۔ نیز اکثر احادیث کی روایت بالمعنی ہوئی ہے، اس لیے بعض اوقات روایات میں تعارض بھی پیدا ہو جاتا ہے جس کے رفع کرنے کے لیے محدثین نے بڑی محنت سے اصول وضع کے ہیں اور ”مختلف الحدیث“ تو ایک مستقل فن ہے۔ (تفصیل کے لیے ملاحظہ ہو: ابو محمد عبد اللہ بن مسلم بن قتیبہ، تاہیل مختلف الحدیث، تحقیق ابوعاصمیہ سالم بن عید اصولی (الریاض: دار ابن القیم، ۲۰۰۹م)۔ اس تفصیل سے معلوم ہوا کہ اسفرائیں میں اور اس، قلب، اضطراب اور تصحیح کے مسائل سے منٹھنے اور اختلاف روایات و تعارض رفع کر کے اصل متن تک رسائی کے سلسلے میں محدثین کے اصول نہایت مددگار ثابت ہو سکتے ہیں۔ کاش مسلمان اہل علم مناظرانہ انداز اسفرائیں کے قضادات ڈھونڈنے کے بجائے محدثانہ انداز میں ان قضادات کا حل نکال کر اصل متن تک رسائی کی کوشش کی طرف بھی کچھ توجہ دیں!

وجہ سے ”طلوت“ کے نام سے ذکر کیا ہے) کے بیٹھے کا اصل نام اش بعل تھا، جس کا مفہوم تھا ”بعل کا آدمی“۔ اسے مشرکانہ نام تصور کر کے کسی کاتب نے اش بوشت (ذلت کا آدمی) کر دیا۔ (۱۱)

انسائیکلوپیڈیا برٹائیکا کے مقالہ نگار کے مطابق عبرانی متن کی تحریر میں درج ذیل نوعیت کی غلطیاں ہوئیں:

### ۱- لفظ سننے میں غلطی

مثلاً حرف نفی ”لو“ کو حرف جر ”لو“ سمجھنا۔ اسی طرح عبرانی تلفظ میں لفظ ”کاف“ دو طرح سے بولا جاتا تھا: ایک تو عربی کاف ہی کی طرح اور ایک عربانی ”خیت“ (عربی خاء) کی طرح۔ چنانچہ ایک سامع لفظ ”اخ“ میں خاء کی آواز کو خیت سمجھ کر اسے ”بھائی“ لکھ سکتا تھا، جبکہ کوئی اور سامع اسے لفظ کاف سمجھ کر ”یقیناً“ لکھ سکتا تھا۔

### ۲- دیکھنے میں غلطی

بعض عبرانی حروف ایک دوسرے سے بہت مماثلت رکھتے ہیں، مثلاً حرف ”بیت“ (عربی باء) اور حرف کاف۔ اس قسم کی غلطی کی وجہ سے عبرانی بائل کے سوراتی متن (آگے اس کی تشریح آرہی ہے) اور بحر مردار کے طوماروں (اس کی تشریح بھی آگے آرہی ہے) میں بعض الفاظ کا اختلاف پایا جاتا ہے۔ اس قسم کی غلطیاں کئی نوعیت کی ہوتی تھیں:

(۱) کبھی لفظ میں کوئی حرف آگے پیچھے ہو جاتا تھا۔ مثلاً قریب (ان کے اندروں خیالات) کی جگہ قبرم (ان کی قبر) لکھا گیا۔

(۲) کبھی ایک ہی حرف یا لفظ دو دفعہ لکھا گیا۔

(۳) کبھی ایک ہی جملے میں ایک لفظ دوبار آیا ہے تو ان الفاظ کے درمیان کے الفاظ چھوٹ گئے۔

(۴) کبھی دو جملے ایک ہی لفظ پر ختم ہوتے ہیں تو کاتب ایک جملے کے بجائے دوسرے کو دیکھ کر اس کے

۱۱- ہمارے محدثین نے وضع حدیث کے جو اسباب ذکر کیے ہیں ان میں ایک سبب یہی ”دینداری اور تقرب الی اللہ“ ہے۔ دیگر اسباب جو محدثین نے ذکر کیے ہیں وہ بھی یہاں ذکر کیے جاتے ہیں کیونکہ ان اسباب کی کارفرمائی بائل کی بعض روایات میں بھی نظر آتی ہے۔ ان میں اہم اسباب یہ ہیں: اپنے مخصوص نظریے یا تصور کو تقویت دینا، دین حق کو مخ کرنا، دنیوی مفادات کا حصول بالخصوص حکمران طبقے کی خوشنودی، شہرت طلبی، تلاش معاش کے لیے قصہ کہانیاں وضع کرنا تاکہ لوگ انہیں سن کر قصہ گو کو کچھ رقم دیں وغیرہ۔ مزید تفصیل کے لیے دیکھیے: شرح نخبۃ الفکر، ص ۵۶-۵۹۔ نیز دیکھیے: جلال الدین السیوطی، الالآلی المصنوعة فی الأحادیث الموضعۃ (مشق: دار الفکر، ۱۹۷۰ء)

بعد لکھنا شروع کر دیتا ہے۔

### ۳- اعراب اور تلفظ کی غلطی

اعرب کی عدم موجودگی کی وجہ سے ایک لفظ کا تلفظ دیا زائد طریقوں پر ممکن ہوتا تھا۔ ایسے میں کاتب اپنے طور پر مناسب تلفظ اختیار کر لیتا تھا۔ مثلاً ایک کاتب نے لفظ د ب ر کو فعل سمجھا (اس نے کہا)، اور دوسرے نے اسے مصدر (بات) سمجھ لیا۔ نیز چونکہ رموز اوقاف بھی نہیں تھے اس لیے ایک ہی لفظ کو دو مختلف ٹکڑوں میں تقسیم کرنا ممکن تھا۔ مثلاً ب ب ق ری م کو کسی نے بقیریم سمجھ لیا (بیلوں کے ساتھ)، اور دوسرے نے اسے بقیریم سمجھ لیا (بیل اور سمندر کے ساتھ)۔

### ۴- قصداً غلطی

کبھی کاتب متن میں اپنے طور پر صحیح بھی کر لیتے تھے۔ مثلاً کسی مہم لفظ کی جگہ آسان اور عام فہم لفظ لکھ دیا، یا کسی لفظ کی تشریح کردی جو کبھی حاشیے پر لکھ دی جاتی اور کبھی متن میں ہی، کبھی حاشیے کے الفاظ متن میں داخل کر دیے جاتے تھے۔ اور کبھی ایسا بھی ہوتا تھا کہ کاتب کے سامنے ایک سے زائد مخطوطات ہوتے تھے اور وہ اختلاف کی صورت میں کسی ایک کو ترجیح نہیں دے پاتا تھا تو دونوں کو ہی درج کر دیتا تھا۔<sup>(۱۲)</sup>  
اس طرح کی غلطیوں اور تبدیلیوں کی وجہ سے ایک ہی صحیفے کی مختلف روایات گردش کرنے لگتیں۔  
دوسری زبانوں میں تراجم کا انحصار انھی میں روایت شدہ کسی نئے پر ہوتا تھا اور مترجم کے اپنے بھی مسائل ہوتے ہیں، اس لیے ایک ہی آیت کے کئی مفہومیں سامنے آگئے۔ اصل متن کے قریب تر پہنچنا تنقید جدید کے پہلے شعبے کا کام ہے۔ اس وجہ سے اسے ”متن کی تنقید“ (Textual Criticism) کہا جاتا ہے۔ اسے ”تنقید ابتدائی“ (Lower Criticism) بھی کہا جاتا ہے کیونکہ اصل متن کی نشاندہی کے بعد تنقید کا دوسرا مرحلہ شروع ہوتا ہے جسے ”تنقید عالی“ (Higher Criticism) کہا جاتا ہے۔

### عبرانی مسواراتی متن (Masoretic Text/ MT)

صحیح متن کی دریافت کے لیے ماہرین عام طور پر مسواراتی علماء (Masoretic Scholars) کے وضع کردہ ”متند متن“ کو بنیاد بناتے ہیں۔ یہ چھٹی اور گیارہویں صدی عیسوی کے درمیانی عہد سے تعلق رکھنے

---

-۱۲- تفصیل کے لیے دیکھیے: *Encyclopedia Britannica*, (University of Chicago, 1988), 15th

والے یہودی علمائے جنہوں نے عبرانی متن میں اعراب لگا کر سفریم کے کام کو تکمیل تک پہنچایا۔ عبرانی زبان میں ”مسورة“ کا مطلب روایت ہے۔<sup>(۱۳)</sup> اس وقت دستیاب قدیم ترین سوراتی متن، جس میں پوری یہودی بابل موجود ہے، لینگراؤ بابل ہے جسے ۱۹۰۸ء کی دستاویز سمجھا جاتا ہے۔

### بحر مردار کے طومار (Dead Sea Scrolls)

متن کی تقید کے لیے ماہرین سوراتی متن سے دیگر قدیم متون اور تراجم کا موازنہ کرتے ہیں۔ ۱۹۷۲ء میں بحر مردار کے کنارے واقع وادی قمران میں بابل کے قدیم طوماروں کی دریافت سے قبل تک صورتحال یہ تھی کہ قدیم ترین عبرانی نسخہ نویں صدی عیسوی سے تعلق رکھتا تھا۔ صرف ایک چھوٹا سا قطعہ ایسا تھا جو پہلی صدی عیسوی کا تھا۔ اس میں سفر خرون باب ۲۰ اور سفر استنا باب ۵ اور ۶ کے چند جملے تھے۔ وادی قمران میں جو طومار ملے وہ پہلی اور دوسری صدی قبل از مسح سے تعلق رکھتے ہیں اور ان میں سفر آستر کے ماسوا یہودی بابل کے تمام صحائف کے ٹکڑے پائے جاتے ہیں۔ سفر احبار، سفر اشعياء اور مزمیر (زبور) کے نسبتاً بڑے ٹکڑے ملے ہیں۔ ان ٹکڑوں کی مدد سے پرانے تراجم پر نظر ثانی بھی کی جاتی ہے۔ چنانچہ انگریزی بابل کے ”نظر ثانی شدہ مستند نسخے“ (Revised Standard Version/RSV) میں کم از کم ۱۳ مقامات ایسے ہیں جن میں مترجمین نے اختلاف روایت کی صورت میں ان ٹکڑوں کو سوراتی متن پر ترجیح دی ہے۔<sup>(۱۴)</sup>

### یونانی ہفتادی ترجمہ (Septuagent/LXX)

بابل کے قدیم تراجم سے بھی متن پر تقید کے کام میں مدد لی جاتی ہے۔ ان تراجم میں سب سے اہم یونانی ”ہفتادی ترجمہ“ ہے، جسے یونانی بولنے والے یہودی علمائے پہلی اور دوسری صدی قبل از مسح میں مصر میں کیا تھا۔ اس ترجمے میں ۲-عزرا کے ماسوا وہ تمام صحائف بھی شامل ہیں جنہیں ”متازعہ/خفیہ اسفار“

---

۱۳- بابل کے سوراتی متن اور دیگر نسخوں پر ایک تحقیقی مطالعے کے لیے دیکھیے : Roberts Bleddy, *The Old Testament Texts and Versions: The Hebrew Texts in Transmission and the History of the Ancient Versions*, (Cardiff: University of Wales Press, 1951)

۱۴- بحر مردار کے طوماروں کی دریافت اور ان کے متن پر ایک تحقیقی مطالعے کے لیے دیکھیے : Frank Moore Cross, *The Ancient Library of Qumran and Modern Biblical Studies*(New York: Doubleday and Co, 1961)

ان طوماروں کے متعلق بابل کے علماء کی تحقیقات پر تقید کے لیے دیکھیے :

M. Baigent and R. Leigh, *The Dead Sea Scrolls Deception* (London: Jonathan Cape, 1991)

(Apocrypha) کہا جاتا ہے۔ (۱۴) وادیٰ قمران کے طوام بعض مقامات پر اس ترجیح سے اور بعض پر مسواتی متن سے موافق رکھتے ہیں۔ (۱۵)

### ارامی ترجموم (Targom)

اس سلسلے میں ایک اور اہم مأخذ ارامی زبان کے ”ترجموم“ (ترجم) ہیں۔ باہل جلاوطنی کے بعد جب عبرانی زبان بولنے میں باقی نہیں رہی اور اس کی جگہ ارامی زبان نے لی تو یہودی علمانے یہ سلسلہ شروع کیا کہ عبادت خانوں میں پہلے عبرانی متن پڑھتے تھے پھر اس کا مفہوم ارامی زبان میں بیان کرتے تھے۔ تیسرا صدی قبل از مسیح سے شروع ہونے والے ان ترجموں کو سیدنا مسیح علیہ السلام کی بعثت کے بہت عرصے بعد تحریری شکل دی گئی۔ تورات کا ترجموم ایک ایک آیت کی تشریح پر مشتمل تھا جبکہ صحائف انبیا کا ترجموم تین تین آیات کی تشریح پر مبنی تھا۔ ترجموم کا عام استعمال نویں صدی عیسوی تک جاری رہا جس کے بعد رفتہ رفتہ یہ سلسلہ ختم ہو گیا۔ البتہ جنوبی عرب میں آباد بعض یہود کے متعلق کہا جاتا ہے کہ وہ ماضی قریب تک ترجموم پڑھتے تھے۔ اسی طرح بخارا کے یہودیوں کے متعلق بیان کیا جاتا ہے کہ وہ عبادت میں پہلے ترجموم پڑھتے، پھر اس کا فارسی ترجمہ پڑھتے۔ (۱۶)

### سریانی پشیطہ (Peshitta)

عیسائی علمانے ان صحائف کے جو ترجم کیے ان میں دونے کافی اہمیت اور شہرت حاصل کرلی۔ ایک سریانی زبان میں ترجموم تھا پہلی صدی عیسوی کے آخر یا دوسری صدی عیسوی کے اوائل میں کیا گیا۔ اس کو ”پشیطہ“ کہتے ہیں، جس کا ارامی زبان میں مطلب ہے ”سادہ“ یا ”عوامی“۔ پشیطہ پر ارامی ترجموم اور یونانی ہفتادی ترجیح کا گہرا اثر نظر آتا ہے۔ یہ ترجمہ سریانی عیسائیوں میں کم از کم چار صدیوں تک باقاعدہ راجح رہا۔ (۱۷)

۱۴۔ الف۔ اپوکریفا کا لغوی مطلب ہے: چھپایا گیا، خفیہ، جس کا استناد مشکوک ہو۔ اصطلاحاً یہ عنوان ان صحائف کو دیا گیا ہے جو یہودی باہل (یعنی مسیحی باہل کے عہد نامہ قدیم) میں شامل ہیں اور یہودیوں اور رومان کیتوںکے مسیحیوں کے نزدیک منتہی ہیں لیکن پروٹستانٹ مسیحیوں کے نزدیک ان کا درجہ استناد ایسا نہیں ہے کہ انھیں باہل کا حصہ مان لیا جائے

۱۵۔ ایف المیں خیر اللہ، قاموس الکتاب (لاہور: مسیحی اشاعت خانہ، ۱۹۸۷ء)، ص ۸۱۔ نیز دیکھیے:

*Introduction to the Old Testament* pp 7-8

۱۶۔ قاموس الکتاب، ص ۲۲۰؛ ۸-۹ *Introduction to the Old Testament*, pp 8-9

۱۷۔ قاموس الکتاب، ص ۱۹۰؛ ۹ *Introduction to the Old Testament* p 9

## لاطینی ولگاتا (Vulgate)

دوسری مشہور ترجمہ ۳۸۲ء میں پوپ دماس کے حکم پر مشہور عیسائی عالم سینٹ جیروم نے کیا تھا۔ اس کو ولگاتا ('عوام تک پہنچانا' یا 'عوامی اشاعت') کہا جاتا ہے۔ اس ترجمے کی اہمیت اور شہرت کا اندازہ اس بات سے لگایا جاسکتا ہے کہ ۱۵۲۶ء میں کوئل آف ٹرینٹ نے اس ترجمہ کو رومان کیتوکلیسیا کے لیے واحد مستند لاطینی ترجمہ قرار دیا تھا۔ نیز ویلم ٹڈیل کے انگریزی ترجمے (۱۵۲۹ء) تک تمام انگریزی تراجم کا انحصار ولگاتا پر ہی تھا۔<sup>(۱۸)</sup>

ماہرین ان متون اور تراجم کا آپس میں موازنہ کر کے یہ متعین کرنے کی کوشش کرتے ہیں کہ اصل متن کیا تھا۔ کبھی مسروقاتی متن کو دیگر پر ترجیح دے دی جاتی ہے اور کبھی ایسا بھی ہو جاتا ہے کہ تراجم میں کسی کو اصل عبرانی متن پر ترجیح دے دی جاتی ہے۔ مثلاً اس سلسلے میں جیز ویسٹ کہتے ہیں:

[W]hen a versional reading differs from the MT the more authentic text must be determined on the basis of contextual meaning. Agreement between two or more versions against an MT reading strengthens the case for an emendation of the MT, but only if it results in improving the sense of the text.<sup>(۱۹)</sup>

اس کی مثال یہ ہے کہ مسروقاتی متن میں قائن (قابل) کے یہ الفاظ موجود نہیں ہیں: "آہ کھیت کو چلیں"۔<sup>(۲۰)</sup>

تاہم یہ الفاظ سامریوں کی تورات، ہفتادی ترجمے، سریانی پیشہ اور چند تغیرات کے ساتھ لاطینی ولگاتا میں موجود ہیں۔ چنانچہ RSV میں یہ الفاظ شامل کیے گئے ہیں، جبکہ KJV میں یہ الفاظ نہیں ہیں۔ پروٹوٹیٹ اردو ترجمے میں بھی یہ الفاظ نہیں ہیں جبکہ کیتوکل اردو ترجمے میں یہ الفاظ شامل کیے گئے ہیں۔<sup>(۲۱)</sup>

-۱۸- قاموس الکتاب، ص ۱۰۶۷؛ Introduction to the Old Testament, p 9

-۱۹- Introduction to the Old Testament, p 9

-۲۰- سفر پیدائش : باب ۳، آیت ۸

-۲۱- علامہ رحمت اللہ کیرانوی نے اپنی معرکۃ الارا کتاب "المہار الحق" میں تحریف کی قسم "حذف الفاظ" کے ضمن میں اس آیت کا ذکر کیا ہے اور کہا ہے کہ عبرانی متن سے یہ الفاظ حذف کیے گئے ہیں۔ دیکھئے: اردو ترجمہ بابل سے قرآن تک، مترجم مولانا اکبر علی، تحقیق مولانا محمد تقی عثمانی (کراچی: مکتبہ دارالعلوم، ۱۹۹۲ء)، ج ۲ ص ۲۸۳-۲۸۵

تقرید جدید کے مہرین کا کہنا ہے کہ اکثر مقامات پر مسواتی علماء نے عبرانی متن پر جو اعراب لگائے ہیں وہ صحیح ہیں اور متن کا مفہوم صحیح طور پر ادا کرتے ہیں۔ تاہم کئی مقامات ایسے ہیں جہاں مسواتی علماء کے لگائے گئے اعراب صحیح نہیں ہیں۔ اس کی ایک دلچسپ مثال یہ ہے کہ سفر سلاطین میں سیدنا الیاس علیہ السلام کے متعلق مذکور ہے کہ کوئے ان کے لیے خوارک لایا کرتے تھے۔ (اسلاطین : باب ۷، آیات ۳-۷) بہت سے ناقدین کا کہنا ہے کہ یہاں مسواتی علماء نے لفظ پر صحیح اعراب نہیں لگائے۔ اصل لفظ عربیم ہے۔ مسواتی علماء نے اس کا تلفظ عربیم کیا جس کا مطلب ہے ”کوئے“ (عربی میں غراب)۔ ناقدین کے نزدیک اس کا صحیح تلفظ عربیم تھا، جس کا مطلب ہے ”عرب“۔ گویا ناقدین کے نزدیک متن کا صحیح مفہوم یہ ہے کہ عرب ان کے لیے خوارک لایا کرتے تھے۔ (۲۲)

۲۲۔ مغربی محققین کے ان نظریات کی زد کہاں پڑ سکتی ہے؟ اس کا اندازہ اس امر سے لگائیے کہ ماضی قریب میں لبنانی مورخ کمال صلیبی (م ۲۰۱۱ء) اسے اس کے منطقی متالج تک پہنچا کر یہ ثابت کرنے کی کوشش کی کہ بالکل میں مذکور واقعات کی اکثریت کا تعلق مصر یا فلسطین کی سرزمیں سے نہیں بلکہ مغربی عرب سے ہے۔ تفصیل کے لیے دیکھیے:

Kamal Salibi, *The Bible Came from Arabia* (London: Jonathan Cape, 1985).

کمال صلیبی نے پورے عبرانی متن سے اعراب ہٹا کر خود ہی اس پر اعراب لگانے کا کام کیا۔ اس کے نتیجے میں انھوں نے بعض نہایت اہم عبارات کا بالکل ہی مختلف ترجمہ کیا۔ وہ کہتے ہیں:

What I do is go all the way and read the Hebrew Bible in its unvocalized text, paying no regard to the Masoretic vocalization, in order to discover what sense I can make out of it by myself, before turning to find out what sense the Masoretes had made of it. I simply carry to its logical conclusion what scholars have been doing for nearly two centuries. In most cases my own reading of the Bible turns out to be no different from that of the Masoretes. In a number of cases, however, it does turn out to be radically different, and I explain in detail the reasons. (Kamal Salibi *Secrets of the Bible People* (London: Saqi Books, 1988), pp 15-16.)

کمال صلیبی کے نظریات اور تحقیق پر مختلف حلقوں کی جانب سے مختلف وجوہات کی بنا پر سخت تقرید کی گئی۔ مثال

A. F. L. Beeston, Review of *The Bible Came from Arabia*, Journal of the Royal Asiatic Society (1988), pp 389-93

بعض نے تو اسے ”اسرائیل کے انوا“ سے بھی تعیر کیا:

Tudor Parfitt, *The Hijacking of Israel*, The Sunday Times, 27 October 1985

تاہم حقیقت یہ ہے کہ صلیبی نے جو کچھ بھی کہا ہے وہ مغربی محققین کے نظریات اور طریق کا رکا منطقی نتیجہ ہے

## فصل دوم:

### تفقید عالی (Higher Criticism)

عربانی متن پر کی جانے والی ترقیت نے ”تفقید عالی“ کے لیے بنیاد فراہم کی۔<sup>(۲۳)</sup> اس ترقید عالی کے دو پہلو ہیں۔ ”تاریخی“ یا ”ادبی“ ترقید (Historical or Literary Criticism) اور ”نوعی“ یا ”روایتی“ ترقید (Form or Traditional Criticism)۔ تاریخی ترقید کے ماہرین یہ جانچنے کی کوشش کرتے ہیں کہ بائبل کے صحائف کب لکھے گئے؟ کیا کوئی صحیفہ ایک ہی شخص کی تحریر ہے یا اسے مختلف ادوار میں مختلف اشخاص نے مرتب کیا ہے؟ یہ شخص یا اشخاص کس قسم کے نظریات اور عقائد کے حامل تھے؟ اس صحیفے کی تحریر کے پیچھے مقاصد کیا تھے؟ یہ اس طرح کے دیگر سوالات قائم کر کے یہ ماہرین متن کا جائزہ لیتے ہیں اور تاریخ، آثار قدیمہ اور دیگر یہودی آخذہ سے بھی مدد لیتے ہیں تاکہ متن کی تحریر کے وقت کے معروضی حالات کا بھی جائزہ لیا جائے اور متن کے پیغام کو بھی اس کے مخصوص تاریخی پس منظر میں سمجھا جائے۔ اس تاریخی ترقید نے یہ بات قطعی طور پر متعین کر دی ہے کہ اسفار خمسہ ایک مصنف کی تحریر نہیں ہے، بلکہ اسے مختلف ادوار میں مختلف افراد نے مرتب کیا ہے، اور اسے آخری شکل ایک یا زائد ”مدونین“ (Redactors) نے دی۔ پہلے ایک ہی واقعے کے متعلق کئی روایات پائی جاتی تھیں، پھر ایک یا زائد مدونین نے ان روایات کو جمع کر کے ایک روایت کی شکل دینے کی کوشش کی اور بالآخر اسے موجودہ شکل دے دی گئی۔ یہی وجہ ہے کہ ان روایات میں بارہ اختلافات اور تضادات بھی سامنے آجاتے ہیں۔

روایتی ترقید (Traditional Criticism) اس سے ایک قدم آگے بڑھا کر یہ کہتی ہے کہ تحریری شکل میں آنے سے پہلے یہ مواد زبانی روایات پر مبنی تھا۔ چنانچہ ان زبانی روایات ہی سے مختلف آخذہ وجود میں آئے اور پھر رفتہ رفتہ یہ صحائف لکھے گئے۔ گویا یہ نظریہ پچھلے نظریے سے ایک قدم اور آگے بڑھا کر زبانی روایات کے دور کی تحقیق کرنا چاہتا ہے۔ اس طرح ”سماںی تورات“ (Oral Torah) کے ڈھونڈنے جانے کا

- ۲۳۔ تفصیل کے لیے دیکھیے:

J., Coppens, *The Old Testament and the Critics*, (New Jersey: Guild Press, 1942);

H. H., Rowley, *The Old Testament and Modern Study*, (Oxford: Clarendon Press, 1951)

عمل بھی جاری ہے۔ ان زبانی روایات میں بعض ابتدا میں تحریری شکل میں نہ آسکیں اور بدستور سینہ بہ سینہ منتقل ہوتی رہیں۔ بعد میں ان میں پیشتر تکمود اور دیگر روایتی کتابوں میں جگہ پا گئیں۔ بعض ماہرین نے یہ بھی دعویٰ کیا ہے کہ بعض واقعات کے متعلق تحریری روایت زبانی روایت سے زیادہ قدیم ہے۔ اکثر ایک ہی واقعہ کے متعلق کچھ زبانی روایات اور کچھ تحریری روایات پائی جاتی تھیں جن میں بعض مدونین نے کچھ ترک کیں اور کچھ لے کر ان میں اپنے طور پر تطبیق پیدا کرنے کی کوشش کی۔ نتیجتاً موجودہ اسفر خمسہ وجود میں آگئے۔ اس عمل کی تکمیل میں کئی صدیاں بیٹت گئیں۔ اسفر خمسہ کے آخری شکل تک پہنچنے میں کتنا عرصہ لگا؟ اور یہ آخری شکل کب وجود میں آگئی؟ اس قسم کے سوالات کے جواب پر تاریخی اور روایتی تقدیم کے ماہرین کے درمیان کئی اختلافات پائے جاتے ہیں۔ البتہ اتنی بات ان کی اکثریت کے نزدیک یقینی ہے کہ چوتھی صدی قبل از مسیح میں اسفر خمسہ موجودہ شکل میں پائے جاتے تھے۔

جبیسا کہ اوپر اشارہ کیا گیا، اسفر خمسہ میں بسا اوقات ایک ہی واقعہ کے متعلق دو یا تین روایات ان اسفر میں مذکور ہوتی ہیں جن کو بعض اوقات ملا کر ایک ہی روایت کی شکل دی گئی ہوتی ہے اور بعض اوقات تو یہ روایات بالکل ہی الگ موجود ہوتی ہیں۔

مثال کے طور پر کتاب پیدائش میں حضرت نوح علیہ السلام کے ساتھ کشتی میں موجود جانوروں کی تعداد کے متعلق تین مختلف روایات ہیں۔ ایک روایت کے مطابق حضرت نوح علیہ السلام کو ہر جانور کا ایک ایک جوڑا لینے کا حکم دیا گیا۔<sup>(۲۳)</sup> دوسری روایت کے مطابق ان کو ”پاک جانوروں“ کے سات سات جوڑوں اور ”ناپاک جانوروں“ کے دو دو جوڑے لینے کا حکم ملا۔<sup>(۲۴)</sup> جبکہ تیسرا روایت کے مطابق آپ نے بھکم خداوندی ہر پاک و ناپاک جانور کے دو دو جوڑے لیے۔<sup>(۲۵)</sup> اس اختلاف کی توجیہ یہ کی گئی کہ یہ ایک ہی واقعہ کے متعلق تین مختلف مأخذ سے روایت لینے کے نتیجے میں پیدا ہوا ہے۔

اسی طرح احکام عشرہ کا ذکر کم از کم دو مقامات پر ملتا ہے۔<sup>(۲۶)</sup> سیدہ ہاجرہ رضی اللہ عنہا کے سیدنا ابراہیم

- ۲۳۔ پیدائش : باب ۲، آیت ۱۹

- ۲۴۔ پیدائش : باب ۷، آیت ۳-۲

- ۲۵۔ پیدائش : باب ۷، آیت ۹-۸

- ۲۶۔ ویکھیے : خروج : باب ۲۰ اور استثناء : باب ۵۔ کم از کم دو مزید مقامات پر احکام عشرہ کے متعلق روایت ملتی ہے : خروج باب ۳۲ اور احبار باب ۱۹۔ ان مقامات کے تقابلي جائزے اور تفصیلی تجزیے سے بہت دلچسپ تناگ سامنے آئنے ہیں

علیہ السلام کے گھر سے نکلنے کا واقعہ بھی دو مقامات پر ہے۔<sup>(۲۸)</sup> یہی حال من وسلوی کے نزول کا ہے۔<sup>(۲۹)</sup> یہ سبع کی وجہ تسمیہ<sup>(۳۰)</sup> اور اسرائیل کی وجہ تسمیہ<sup>(۳۱)</sup> کے متعلق بھی دو روایات پائی جاتی ہیں۔ سیدنا ابراہیم علیہ السلام کے سیدہ سارہ رضی اللہ عنہا کو بہن قرار دے کر انھیں فرعون کے شر سے بچانے کی کوشش کے متعلق بھی دو روایات ہیں۔<sup>(۳۲)</sup> یہی واقعہ ایک اور روایت میں سیدنا اسحاق علیہ السلام سے منسوب کیا گیا ہے۔<sup>(۳۳)</sup>

اس قسم کے اختلافات سے بڑھ کر وہ اختلافات ہیں جو عقائد اور الہیات کے متعلق ہیں۔ مثلاً بعض مقامات پر خدا کے متعلق بالکل ہی انسانوں کی مانند صفات ذکر کی گئی ہیں اور گویا تجسم کا تصور پایا جاتا ہے، جبکہ بعض دوسرے مقامات پر تزییہ کا تصور انتہائی اعلیٰ سطح پر پایا جاتا ہے۔ مثال کے طور پر تجسم کے متعلق کتاب خروج کا یہ بیان دیکھیے:

”تب موسیٰ اور ہارون اور ندب اور ابیہو اور بنی اسرائیل کے ستر بزرگ اوپر گئے۔ اور انہوں نے اسرائیل کے خدا کو دیکھا اور اس کے پاؤں کے نیچے نیلم کے پتھر کا چبوترہ ساختا جو آسمان کی مانند شفاف تھا اور اس نے بنی اسرائیل کے شرفہ پر اپنا ہاتھ نہ بڑھایا سو انہوں نے خدا کو دیکھا اور کھایا اور پیا۔“<sup>(۳۴)</sup>

اب اس کے بالکل ہی برعکس کتاب خروج ہی کا بیان ملاحظہ ہو:

”اور یہ بھی کہا کہ تو میرا چہرہ نہیں دیکھ سکتا کیونکہ انسان مجھے دیکھ کر زندہ نہیں رہے گا۔“<sup>(۳۵)</sup>

- ۲۸۔ پیدائش: باب ۱۶ اور باب ۲۱

- ۲۹۔ خروج: باب ۱۶ اور گفتی: باب ۱۱

- ۳۰۔ پیدائش: باب ۲۱ اور باب ۲۶

- ۳۱۔ پیدائش باب ۳۲ اور باب ۳۵

- ۳۲۔ پیدائش: باب ۱۶ اور باب ۲۰

- ۳۳۔ پیدائش: باب ۲۶

- ۳۴۔ خروج: باب ۲۲، آیت ۹ تا ۱۱

- ۳۵۔ خروج: باب ۲۳، آیت ۲۰

امام ابن حزم (۱۰۶۳ء) اور امام ابن تیمیہ (۱۳۲۸ء) سے لے کر علامہ رحمت اللہ کیرانوی (م ۱۸۹۱ء) اور جناب احمد دیدات (م ۲۰۰۵ء) تک بہت سے مسلمان محققین نے بھی ان اختلافات اور تضادات کی نشاندہی کی ہے، اور انہیں تورات میں تحریف کے ثبوت کے طور پر پیش کیا ہے۔ مسلمان اہل علم میں اس حافظ سے سب سے جامع کام غالباً علامہ رحمت اللہ کیرانوی کا ہے۔ انہوں نے ایک طرف تو اسفرار خمسہ اور دیگر اسفرار میں تضادات اور اختلافات کی بہت سی مثالیں جمع کیں۔ دوسری طرف اسفرار خمسہ کے مختلف عبرانی، یونانی اور عربی تراجم میں موازنہ کر کے اختلاف روایت، الفاظ کی تبدیلی، الفاظ کے اضافے اور حذف الفاظ کے کئی شواہد نقل کیے۔ تیسرا طرف اسفرار خمسہ میں کئی تاریخی اور علمی غلطیاں واضح کر کے یہ ثابت کیا کہ یہ وحی پر مبنی نہیں ہیں اور چوتھی طرف اسفرار خمسہ میں سیدنا موسیٰ علیہ السلام کے زمانے کے بعد کے واقعات اور اسما کی نشاندہی کر کے یہ ثابت کیا کہ موجودہ شکل میں اسفرار خمسہ کو سیدنا موسیٰ علیہ السلام کی طرف منسوب کرنا قطعاً غلط ہے۔ تاہم علامہ کیرانوی کے بعد آنے والے مسلمان اہل علم نے بالعموم پرانی لکر پیٹنے کو ہی ترجیح دی، الا ما شاء اللہ۔ چاہیے یہ تھا کہ انہوں نے جو بنیاد فراہم کی اس پر مسلمان اہل علم بائبل پر تنقید کی عمارت تغیر کرتے اور اس سلسلے میں باقاعدہ کوئی نظریہ پیش کرتے۔

### دستاویزی نظریے کی تشكیل

اٹھارہویں صدی عیسوی میں مغربی محققین نے اسفرار خمسہ میں موجود مختلف روایات کو الگ کرنے کے کام کی طرف بھر پور توجہ دی۔ غالباً اس کام کی بنیاد جمن عالم ایج بی ویر نے رکھی جب انہوں نے ۱۱۷۴ء میں دعویٰ کیا کہ سفر پیدائش میں تحقیق کائنات اور تخلیق انسان کی روایت درحقیقت و مختلف روایات کو ملا کر بنائی گئی ہے۔ ان کا کہنا تھا کہ ایک روایت پہلے باب کی پہلی آیت سے دوسرے باب کی چوتھی آیت کے پہلے جز تک ہے۔ جبکہ دوسری روایت اس آیت کے دوسرے جز سے تیرے باب کی چوبیوں آیت تک ہے۔ ان روایات کی نشاندہی اس امر نے کی کہ ان میں خدا کے لیے الگ نام استعمال کیے گئے تھے۔ ایک روایت میں اسے ہر جگہ ”یہودہ“ کے نام سے اور دوسری روایت میں ہر جگہ ”الوہیم“ کے نام سے یاد کیا گیا ہے۔ ۱۷۵۳ء میں فرانسیسی طبیب جین آسٹرک بھی اپنی آزادانہ تحقیق کے بعد اسی نتیجے پر پہنچا۔ آسٹرک نے دعویٰ کیا کہ خدا کے ان ناموں کی بنیاد پر پوری سفر پیدائش کو دو روایات - ”یہودی“ اور ”الوہی“ - پر مبنی دکھایا جاسکتا ہے۔ اس کے بعد سے سفر پیدائش کے دو مآخذ پر مزید تحقیق کی جانے لگی۔ ۱۷۸۰ء میں جے جی

اکہارن نے سفر پیدائش میں ایک ہی واقعے کے متعلق ایک سے زائد روایات اور الفاظ اور اسالب کے تنوع کو بھی دلیل کے طور پر استعمال کیا جس کے نتیجے میں دو مأخذ کی پہچان اور بھی آسان ہو گئی۔ ۱۷۹۸ء میں کے ڈی ایگن نے ”الوہی مأخذ“ کو مزید دو حصوں میں تقسیم کیا اور قرار دیا کہ سفر پیدائش کی تشکیل میں تین روایات یا مأخذ سے مدد لی گئی ہے۔

۱۸۰۵ء میں ڈے ویٹ نے دعویٰ کیا کہ سفر استشا ہی دراصل وہ کتاب ہے جو ساتویں قبل از مسیح میں یوسیاہ کے عہد میں یروشلم کے ہیکل میں ملی تھی جس کے بعد یوسیاہ نے بنی اسرائیل میں اصلاحی مہم شروع کی تھی۔ (۳۶) اس نے یہ بھی دعویٰ کیا کہ استشا میں بہت سے ایسے قوانین ہیں جو سیدنا موسیٰ علیہ السلام کے بہت بعد کے دور سے تعلق رکھتے ہیں۔ اس کا خیال تھا کہ استشا ساتویں صدی قبل از مسیح ہی میں لکھی گئی تھی۔ ۱۸۵۳ء میں ہر مین ہپفیلد نے دستاویزی نظریے کو اسفار خمسہ کے دیگر حصوں پر بھی منطبق کیا اور یہ دعویٰ کیا کہ پہلی چار کتابیں - پیدائش، خودج، احبار اور گنتی - تین مأخذ سے ملی گئی ہیں :

- ۱- یہوی مأخذ (J) جو خدا کو ”یہوہ“ کے نام سے ذکر کرتا ہے؛
- ۲- الوہی مأخذ (E) جو خدا کو ”الوہیم“ کے نام سے یاد کرتا ہے؛ اور
- ۳- ایک اور الوہی مأخذ جو خدا کو ”الوہیم“ ہی کے نام سے یاد کرتا ہے لیکن اس میں مذہبی رسومات اور لوگوں کے شجرہ بائی نسب کے متعلق زیادہ معلومات ہوتی ہیں اس لیے اسے Priestly یا مختصرًا P کہا گیا۔

پانچویں کتاب - استشا - کے متعلق کہا گیا کہ یہ اسلوب بیان، ذخیرہ الفاظ، قوانین اور تصورات سب کچھ میں باقی چار کتابوں سے مختلف ہے۔ اس لیے قرار دیا گیا کہ یہ ایک بالکل ہی الگ مأخذ سے ملی گئی ہے جسے

(۳۷) Deuteronomical یا D کہا گیا۔

انیسویں صدی کے اوآخر میں دو جرمن محققین کارل انج گراف اور جولیس ولہاسن نے ان ابتدائی تحقیقات پر مزید اضافہ کر کے ان مأخذ کے انعام سے وجود میں آنے والی دستاویزات کے لیے تاریخیں بھی

۳۶۔ ویکھیے : ۲۔ سلاطین : باب ۲۲

۳۷۔ یہ ساری تفصیل جیہر کنگ ویٹ سے اخذ کی گئی ہے ویکھیے :

متعین کر دیں۔<sup>(۳۸)</sup> اس سلسلے میں انہوں نے بنیادی طور پر ڈے ویٹ کی تحقیق پر انحصار کیا۔ گراف اور ولہاں کا خیال تھا کہ استشنا کا مصنف روایت J اور روایت E سے واقع تھا لیکن وہ روایت P سے واقع نہیں تھا۔ اس سے انہوں نے یہ نتیجہ اخذ کیا کہ روایت P تاریخی لحاظ سے روایت D کے بعد ہے۔ اس کی مثال وہ یہ دیتے ہیں کہ J اور E میں کوئی بات نہیں ملتی کہ قربان گاہ ایک ہی ہونی چاہیے<sup>(۳۹)</sup> جبکہ D میں ایک ہی قربان گاہ کا حکم ہے۔<sup>(۴۰)</sup> اور P میں احکامات کے پیچھے مفروضہ یہی کا فرمان نظر آتا ہے کہ قربان گاہ ایک ہی ہے۔ اسی طرح J اور E میں قربانی دینے والوں کے لیے نسل کی کوئی قید نہیں ہے، جبکہ D میں مذکور ہے کہ یہ کام بنی لاوی کا ہے، اور P میں اسے مزید مخصوص کرتے ہوئے قرار دیا گیا ہے کہ بنی لاوی میں سیدنا ہارون علیہ السلام کی نسل کے کاہن ہی قربانی گزارنیں گے۔  
یہاں ان مأخذ کی مختصر وضاحت پیش کی جاتی ہے :

### پہلا مأخذ: یہوی (Yahwist/Jehovist)

اسفار خسہ میں خدا کے لیے بہت سے مقامات پر مسلسل اسم ذات ”یہوہ“ (Yahweh) استعمال ہوا ہے جسے اردو تراجم میں ”خداوند“ اور انگریزی تراجم میں Lord کے لفظ سے تعبیر کیا گیا ہے۔ ان محققین کے خیال کے مطابق یہ مخصوص اتفاق نہیں ہو سکتا کہ یہ لفظ جہاں خدا کے لیے استعمال ہوا ہے وہاں خدا انسانوں سے مشابہ نظر آتا ہے، گویا تجسم کی آیات میں بالعوم یہ لفظ استعمال ہوا ہے۔ اس بنیاد پر یہ مفروضہ قائم کیا گیا ہے کہ اس قسم کی آیات بنی اسرائیل کے ابتدائی مذہب کی عکاس ہیں جب ابھی توحید اور تنزیہ کا تصور ان کی سمجھ میں نہیں آیا تھا۔ ان آیات کے مفروضہ مأخذ کو ”یہوی مأخذ“ (Yahwist Source) کہا جاتا ہے جسے مختصرًا J سے تعبیر کیا جاتا ہے، کیونکہ جرمون زبان میں یہوہ کا تلفظ ”جیہوہ“ (Jehovah) کیا جاتا ہے۔ اس طرح کی آیات میں اسلوب انتہائی ڈرامائی قسم کا ہوتا ہے۔ اس بات کی بھی نشاندہی کی گئی ہے کہ اس مأخذ کی آیات میں جناب یہوداہ کا تذکرہ زیادہ ہوتا ہے۔ مثلاً کہا گیا ہے کہ سیدنا یوسف علیہ السلام کو ان کے بھائی جناب یہوداہ نے چھایا تھا۔<sup>(۴۱)</sup> جناب یہوداہ کی اولاد بنی اسرائیل کی سلطنت کی تقسیم کے بعد جنوبی حصے پر

- ۳۸ - تفصیل کے لیے دیکھیے: Julius Wellhausen, *Prolegomena to the History of Ancient Israel*, (Cleveland: The World Publishing Company, 1957)

- ۳۹ - مثلاً دیکھیے: خروج: باب ۲۰ آیات ۲۳-۲۵

- ۴۰ - استشنا: باب ۱۲

- ۴۱ - پیدائش: باب ۳۷، آیات ۲۶-۲۷

حکمران رہی۔ اس مأخذ کی آیات میں جنوبی سلطنت سے متعلق مقامات، قربان گاہوں اور شخصیات کا بھی تذکرہ ہوتا ہے۔ اس سے یہ اندازہ لگایا گیا ہے کہ اس مأخذ کے راویوں کا تعلق جنوبی سلطنت سے ہے۔ کہا جاتا ہے کہ پیدائش، خروج اور گنتی کے اسفرار میں بنیادی کہانی کارکی حیثیت J ہی کو حاصل ہے اور اس روایت پر پھر E اور P کے اضافے ہوئے ہیں۔

گراف اور ولہاں کے نزدیک یہ روایت نویں صدی قبل از مسیح (قریباً ۸۵۰ قم) سے تعلق رکھتی ہے۔

### دوسراماخذ: الوہی (Elohist)

ان صحائف میں اکثر مقامات پر خدا کے لیے اسم ذات کے بجائے صفاتی نام ”الوہیم“ (Elohim) استعمال کیا گیا ہے۔ اور ایسے مقامات پر تزریبہ کا پہلو غالب ہوتا ہے۔ اس لیے مفروضہ یہ ہے کہ یہ آیات ایک بعد کے زمانے کے مأخذ سے حاصل کی گئی ہیں جب بنی اسرائیل کے مذهب نے کافی ترقی کر لی تھی اور تحسیم سے تزریبہ تک کا فاصلہ طے کر لیا تھا۔ اس مأخذ کو مختصرA سے تعبیر کیا جاتا ہے۔ کہا جاتا ہے کہ یہ بعض اوقات J کے ساتھ اس حد تک ضمن ہوا ہوتا ہے کہ ان کا الگ کرنا بہت زیادہ مشکل ہو جاتا ہے۔ اس لیے ایک راء یہ بھی ہے کہ یہ دونوں اصلاً ایک ہی زبانی روایت پر مبنی تھے۔

E سے منسوب آیات میں یہ پہلو بھی واضح نظر آتا ہے کہ ان میں بزرگ شخصیات کے افعال کی اخلاقی توجیہات پیش کی گئی ہیں۔ ایک ہی واقعہ اگر J اور E دونوں میں روایت ہو تو اول الذکر روایت اخلاقیات سے لائق (Indifferent) ہو گی اور ثانی الذکر روایت میں وہ واقعہ یوں بیان ہوا ہو گا کہ اس پر اخلاقی پہلو سے کوئی اعتراض نہ ہو سکے۔ مثلاً سیدنا ابراہیم علیہ السلام کے متعلق دو جگہ روایت کیا گیا ہے کہ انھوں سیدہ سارہ رضی اللہ عنہا کو اپنی بہن قرار دیا تھا۔<sup>(۲۲)</sup> ایک روایت میں یہ بھی بیان کیا گیا ہے کہ وہ رشتے میں ان کی بہن لگتی تھی<sup>(۲۳)</sup>، گویا انھوں نے جھوٹ نہیں کہا تھا۔ اس روایت کو E سے منسوب کیا جاتا ہے اور جو روایت اس سلسلے میں خاموش ہے اسے J سے منسوب کیا جاتا ہے۔

- ۲۲۔ پیدائش: باب ۱۲، آیت ۱۳

- ۲۳۔ پیدائش: باب ۲۰، آیت ۱۲۔ حدیث سے بھی اسی کی تائید ہوتی ہے: أبو عبد الله محمد بن إسماعيل البخاري، الجامع الصحيح، كتاب أحاديث الأنبياء، باب قول الله تعالى: و اتخذ الله ابراهيم خليلاً

E سے منسوب آیات کے متعلق یہ بھی کہا جاتا ہے کہ ان میں بنی اسرائیل کی شمالی سلطنت کی شخصیات کا تذکرہ غالب ہوتا ہے۔ مثلاً کہا گیا ہے کہ سیدنا یوسف علیہ السلام کو ان کے بھائی جناب روبن نے بچایا تھا۔<sup>(۳۳)</sup> نیز سیدنا یوسف علیہ السلام کے واقعے سے متعلق اکثر آیات کو اس مأخذ سے منسوب کیا جاتا ہے۔ اس بنیاد پر کہا جاتا ہے کہ اس روایت کا تعلق شمالی سلطنت سے تھا کیونکہ سیدنا یوسف علیہ السلام کی اولاد (منسی) اور افرائیم کے قبائل اور جناب روبن کی اولاد شمالی سلطنت میں آباد تھی۔ ایک اور دلیل اس سلسلے میں یہ دی جاتی ہے کہ شمالی سلطنت کے مقامات مثلاً بیت ایل اور سکم کا تذکرہ بھی ان آیات میں بکثرت ملتا ہے۔

سفر پیدائش کے ابتدائی گیارہ ابواب کی آیات کو E کی طرف نسبت نہیں دی جاتی۔ البتہ سیدنا ابراہیم علیہ السلام کے واقعات سے E کی آیات کا عمل دخل شروع ہو جاتا ہے۔ کہا جاتا ہے کہ بنیادی روایت J کی ہوتی ہے اور E پر اضافہ کرتا جاتا ہے۔ اس لیے کسی بھی واقعے میں تنہا E کی روایت ملنی مشکل ہوتی ہے۔ البتہ ذیح کے واقعے<sup>(۳۴)</sup> کو بنیادی طور پر E ہی کی روایت مانا جاتا ہے۔ اس روایت کی تاریخ کے متعلق گراف اور ولہاسن کا اندازہ ۷۰۰ ق م کا تھا۔

### تیسرا مأخذ: تثنیہ شرع (Deuteronomistic)

کتاب استثناء کا اسلوب، ذخیرہ الفاظ، احکام شرع کے بیان کا طرز، غرض سمجھی کچھ باقی چار کتابوں سے مختلف نظر آتا ہے۔ اس لیے خیال کیا جاتا ہے کہ یہ کتاب ایک بالکل ہی الگ مأخذ سے لی گئی ہے جسے Deuteronomistic کہا جاتا ہے اور مختصرًا اسے D سے تعبیر کیا جاتا ہے۔ یہ اسلوب بائبل کے بعض دیگر صحائف، بالخصوص اسفار انبیائے سابقین، میں بھی نظر آتا ہے جو J اور E سے نسبتاً متاخر دور سے تعلق رکھتے ہیں۔ اس بنیاد پر یہ مفروضہ قائم کیا گیا ہے کہ D مأخذ حضرت موسیٰ علیہ السلام سے بہت بعد کے دور سے تعلق رکھتا ہے۔ گراف اور ولہاسن نے اس روایت کی تاریخ کے لیے ۶۵۰ ق م کا اندازہ لگایا۔

”سن اے اسرائیل“، ”اپنے سارے دل اور اپنی ساری جان“، ”تاکہ تیری عمر دراز ہو“ اور اس جیسے دوسرے جملے اور تراکیب صرف سفر استثناء میں ہی ملتے ہیں۔ یہ صحیفہ یہ درس بھی انتہائی تاکید سے دیتا ہے کہ

-۳۳۔ پیدائش باب ۲۷، آیات ۲۱-۲۲

-۳۴۔ پیدائش: باب ۲۲، آیات ۱۹-۲۱

شریعت پر عمل کے ابجھے نتائج اور شریعت سے روگردانی کے برے نتائج دنیا میں ہی یقینی اور قطعی طور پر ملتے ہیں۔ اسی طرح J اور E سے منسوب آیات کے برعکس سفر استشنا کا پیغام یہ ہے کہ قربان گاہ ایک ہی ہو جو مرکزی عبادت گاہ میں ہو۔

کہا جاتا ہے کہ جنوبی سلطنت میں بادشاہ یوسیاہ نے ۲۲ ق م میں بنی اسرائیل میں اصلاح کی آخری کوشش شروع کی تو اس کا انحصار اسی صحیفے پر تھا اور یہی وہ کتاب تھی جو ہیکل کی صفائی کے دوران ملی تھی۔<sup>(۳۶)</sup> دستاویزی نظریے کے قائلین کا کہنا ہے کہ یہ صحیفہ اس سے کچھ عرصہ پہلے ثالثی سلطنت میں لکھا گیا تھا اور وہاں مشہور ہو چکا تھا جس کے بعد اس نے جنوبی سلطنت میں بھی قبول عام حاصل کر لیا۔ تب گویا JED کی صورت وجود میں آگئی۔<sup>(۳۷)</sup>

### چوتھا مأخذ: فقہی (Priestly)

ان صحائف میں بہت سی آیات ایسی ہیں جن میں عبادات، قربانیوں، کفارات، نذور، مواثیق، پاکی و ناپاکی کے مسائل اور اس طرح کی دیگر تفصیلات اور فقہی جزئیات بیان ہوئی ہیں۔ اسی طرح بعض مقامات پر لوگوں کے لمبے لمبے شجرہائے نسب بیان ہوئے ہیں یا عمروں کی تفصیلات بیان ہوئی ہیں۔ اس طرح کے موضوعات کو ایک خاص طرح کے ”خنک“ اسلوب میں بیان کیا گیا ہے۔ ان کے متعلق کہا جاتا ہے کہ یہ اضافے کا ہنوں اور اخبار نے کیے ہیں اور اس مناسبت سے ان آیات کے مأخذ کو Priestly کہا جاتا ہے جسے مختصر P سے تعبیر کیا جاتا ہے۔ ان آیات میں تنزیہہ کا تصور بالکل انہا کو تکمیل جاتا ہے۔

اسفار خروج، اخبار اور گفتگو میں قربانیوں سے متعلق احکام، کفارات، پاکی و ناپاکی اور اس طرح کے دیگر مسائل سے متعلق احکام کو P سے منسوب کیا جاتا ہے لیکن سفر پیدائش میں سیدنا نوح علیہ السلام، سیدنا ابراہیم علیہ السلام اور سیدنا یعقوب علیہ السلام کی قربانیوں کے متعلق آیات کو P سے منسوب نہیں کیا جاتا کیونکہ مفروضہ یہ ہے کہ D کی طرح P کے نزدیک قربانی صرف ایک مرکزی قربان گاہ پر ہونی چاہیے۔ اسی طرح فرض کیا گیا ہے کہ P کے نزدیک قربانیوں کے احکام سیدنا موسیٰ علیہ السلام سے قبل نہیں دیے گئے تھے۔

گراف اور ولہاں کے اندازے کے مطابق یہ مأخذ ۵۰۰ اور ۲۵۰ ق م کے درمیانی عرصے میں وجود

میں آیا۔

اسفار خمسہ کی آیات کے ان مآخذ کی طرف نسبت میں اس نظریے کے قائلین کے درمیان اختلافات پائے جاتے ہیں۔ تاہم عام طور پر ذیل کی تقسیم کو متفق علیہ سمجھا جاتا ہے:

سفر پیدائش ابواب ۱۱ P اور J سے لیے گئے ہیں۔

سفر پیدائش ابواب ۱۲ تا سفر خروج باب P، ۳۲، J اور E سے لیے گئے ہیں۔

سفر خروج باب ۳۵ تا اختتام، پورا سفر اخبار اور سفر گنتی باب ۱۰ کے پہلے حصے تک صرف P سے لیے گئے ہیں۔

سفر گنتی باب ۱۰ کے دوسرے حصے سے اختتام تک پھر تین مآخذ P، J اور E سے لیے گئے ہیں۔

سفر استثناء پورا کا پورا D سے لیا گیا ہے۔<sup>(۲۸)</sup>

گویا تین صاف۔ پیدائش، خروج اور گنتی۔ کے متعلق مفروضہ یہ ہے کہ ان میں تین مآخذ - J, E, P۔ سے مواد لیا گیا ہے اور جگہ جگہ مدونین نے لیپاپوتی بھی کی ہے۔ مدونین کے (Redactors) اضافہ کردہ الفاظ اور جملوں کو مختصر R سے تعبیر کیا جاتا ہے۔ کتاب اخبار میں مدونین کی کارفرمائی سے قطع نظر کیا جائے تو وہ بنیادی طور پر ایک ہی مآخذ P سے ماخوذ ہے۔ اسی طرح کتاب استثناء بھی بنیادی طور پر ایک ہی مآخذ D سے ماخوذ ہے۔

ولہاسن کے مطابق ان مآخذ کے آپس میں انضمام اور اس کے نتیجے میں اسفار خمسہ کی تدوین کا کام تین مراحل میں مکمل ہوا۔ ان کے خیال کے مطابق D کے راوی کو J اور E اس صورت میں ملے کہ وہ باہم جڑے ہوئے تھے۔ گویا D سے پہلے (۶۵۰ ق م سے پہلے) JE صورت وجود میں آچکی تھی۔ پھر مدون امدونین نے ۵۵۰ ق م کے لگ بھگ D بھی اس کے ساتھ ختم کر دی اور یوں JED کی صورت بن گئی۔ اس کے بعد ۴۰۰ ق م کے لگ بھگ اس کے ساتھ P کی روایت بھی ملحت کی گئی اور نیجتاً (سیدنا موسیٰ علیہ السلام کے تقریباً ایک ہزار سال بعد) JEDP یا موجودہ اسفار خمسہ وجود میں آگئے۔

ولہاسن کے بعد اس نظریے میں کئی بنیادی تبدیلیاں لائی گئی ہیں۔ جن میں غالباً سب سے اہم یہ ہے کہ اب یہ مفروضہ ترک کر دیا گیا ہے کہ یہ مآخذ کسی ”دستاویز“ کی صورت میں کسی ایک مصنف نے کسی ایک

- ۲۸۔ ایضاً، ص ۳۹۔ دیگر اسفار میں D سے چند ہی آیات منسوب کی جاتی ہیں مثلاً: پیدائش: باب ۱۵، آیات ۱۲۔۱۳؛ خروج:

باب ۱۲، آیات ۲۷۔۲۸؛ باب ۱۳، آیات ۱۔۱۲؛ باب ۳۲، آیات ۷۔۱۲

موقع پر تحریر کیے۔ بلکہ اب مفروضہ یہ ہے کہ کافی عرصے میں زبانی اور تحریری روایتوں نے بذریعہ ایک ماخذ کی تشکیل کی اور اس کے ساتھ متوازی دوسرے ماخذ کی تشکیل کا سلسلہ بھی جاری رہتا۔ پھر دو کے انضام کا مرحلہ بھی بذریعہ طے ہوتا اور ساتھ ہی تیرے اور چوتھے ماخذ کی تشکیل اور انضام کا سلسلہ بھی مسلسل جاری رہتا۔ گویا ہر ماخذ میں کچھ مواد نہایت قدیم ہے جو اصلاً زبانی روایت کی صورت میں ہی نقل ہوا تھا۔ پس ہو سکتا ہے کہ D اور P کا کچھ حصہ E اور J سے زیادہ قدیم ہو۔ وہاں کی ذکر کردہ تواریخ کو صرف اس لحاظ سے کارآمد سمجھا جاتا ہے کہ ان سے ہر ماخذ کی آخری شکل تک پہنچنے کے دور کا کچھ اندازہ ہو جاتا ہے۔ بعض محققین نے J کی تاریخ کو ایک صدی مزید پیچھے دھکیل کر ۹۵۰ ق م کر دیا ہے۔<sup>(۲۹)</sup>

اسفار خمسہ کی تشکیل و تدوین کے متعلق اس دستاویزی نظریے پر بہت تقید بھی کی گئی ہے اور اس کی مزید اصلاح بھی کی جاتی رہی ہے۔ تاہم مجموعی طور پر اس نظریے کو قابل قبول سمجھا جاتا ہے اور اسفار خمسہ پر تحقیق و تقید کے سلسلے میں اسے نقطہ آغاز سمجھا جاتا ہے۔

### فصل سوم: ان نظریات کی کمزوریاں

بائبل کے ماخذ اور تاریخی تدوین کے مراحل پر مغربی محققین کی یہ کوششیں یقیناً قابل قدر ہیں اور مسلمان محققین کو ان سے استفادہ بھی کرنا چاہیے۔ تاہم اس سلسلے میں قابل توجہ بات یہ ہے کہ ان محققین کے بنیادی مفروضات انہائی غلط ہیں۔ ان کا لادینی نقطہ نظر، وہی الہی پر عدم ایمان اور اسباب و علل کے متعلق

- اس نظریے کو بائبل کے دیگر صحائف پر بھی منطبق کیا گیا اور یوں یہ نتیجہ اخذ کیا گیا کہ سفر یوشع بھی دراصل اسفار خمسہ ہی کا حصہ ہے۔ اس کے بعد ”اسفار شانہ“ (Hexateuch) کی اصطلاح استعمال کی جانے لگی۔ بعض محققین نے اس نظریے سفر سمومیل تک وسعت دے کر ”اسفار ثمانیہ“ (Octateuch) کی اصطلاح وضع کر لی اور بعض نے اسے اور بھی وسعت دے کر سفر سلاطین بھی اس میں شامل کر لیا اور یوں ”اسفار تسع“ (Enneateuch) کی اصطلاح بھی استعمال ہونے لگی۔ ایک اور محقق نے دوئی کیا کہ سفر استشا کا تعلق تورات سے نہیں بلکہ اسفار انبیاء سبقین سے ہے۔ چنانچہ اس نے تورات کے لیے ”اسفار اربعہ“ (Tetrateuch) اور استشا اور اسفار انبیاء سبقین کے لیے ”استشا تاریخ“ (Deuteronomistic History) کی اصطلاح وضع کر لی۔ اس دلچسپ نظریے کی مزید تفصیل کے لیے دیکھیے:

Joseph Carpenter, Harford-Betterson, The Hexateuch According to the Revised

Version, (New York: Longman, 1900)

Gerhard von Rad, *The Problem of the Hexateuch and Other Essays*, (New York:

McGraw-Hill, 1966)

ان کے مخصوص نظریات متاخر تک پہنچنے کی راہ میں بڑی رکاوٹیں ہیں۔ یہ نظریات اس مفروضے پر قائم ہیں کہ بنی اسرائیل کے دین نے بذریعہ ارتقا کے مراحل طے کرتے ہوئے تجسم سے گزر کر تزییہ کی منزل حاصل کی ہے۔ اسی طرح ان نظریات کے پیچھے وحی کے انکار کا مفروضہ کافرما ہے۔ یہاں ان نظریات کے کمزور پہلوؤں کی مختصر وضاحت ضروری محسوس ہوتی ہے۔

### اولاً: وحی الٰہی سے انکار

ان نظریات کی بنیاد وحی الٰہی سے انکار پر ہے۔ یہ ناقدین مفروضات قائم کرتے ہوئے صرف انسانی صلاحیتوں اور کمزوریوں کو دیکھتے ہیں اور وحی الٰہی کی روشنی کو قطعی طور پر نظر انداز کر دیتے ہیں۔ ان کا بنیادی نقطہ نظر لادینی ہے۔ چنانچہ ایک جانب وہ قربانیوں سے متعلق احکام کو سبتوں بعد کے دور سے متعلق سمجھ کر انہیں P کا حصہ سمجھتے ہیں اور دوسری طرف سیدنا نوح، سیدنا ابراہیم اور سیدنا یعقوب علیہم السلام کی قربانیوں سے متعلق احکام کو وہ P سے منسوب نہیں کرتے۔ اس کی وجہ وہ یہ ذکر کرتے ہیں کہ P میں مذکور قربانی کے احکام صرف مرکزی قربان گاہ سے تعلق رکھتے تھے۔ اسی طرح بفر خروج میں قربانی کے احکام کے متعلق وہ کہتے ہیں کہ پونکہ ان میں مرکزی قربان گاہ کی شرط نہیں رکھی گئی اس لیے یہ ایک الگ مأخذ سے تعلق رکھتے ہیں۔

اس کے برعکس توحید خالص اور وحی پر ایمان رکھنے والے لوگ جانتے ہیں کہ ہر رسول کا دین درحقیقت ایک ہی ہے، البتہ جزئیات اور تفصیلی احکام شریعت میں زمان و مکان کے لحاظ سے اختلاف ہو سکتا ہے۔ پس ایک سادہ توجیہ یہ ہو سکتی ہے کہ ان انبیاء علیہم السلام نے اپنے اپنے دور میں اللہ تعالیٰ کے لیے قربانیاں دیں۔ سیدنا موسیٰ علیہ السلام کی شریعت میں بھی قربانی کا حکم دیا گیا تھا۔ ابتدا میں جبکہ بنی اسرائیل صحراء نوری اور خانہ بدوثی کی زندگی بسر کر رہے تھے ان کو یہ حکم نہیں دیا جا سکتا تھا کہ وہ ایک مرکزی قربان گاہ میں ہی قربانی ادا کریں، نہ ہی ان کو یہ حکم دیا جا سکتا تھا کہ یہ کام سرانجام دینے کی ذمہ داری صرف ایک مخصوص قبلی کو ہی سونپ دی جائے۔ سیدنا موسیٰ علیہ السلام کی حیات مبارکہ کے دور آخر میں جب بنی اسرائیل کی اجتماعی زندگی ایک مخصوص سانچے میں ڈھل چکی تھی تو انھیں آئندہ کے لیے احکام دیے گئے کہ جب وہ اس سرزمین پر اللہ تعالیٰ کا دین غالب کر دیں گے اور مشرکین کا صفائیا کر دیں گے تو پھر ان کی ایک مرکزی عبادت گاہ ہو گی جس کی طرف مختلف چھوٹی چھوٹی عبادت گاہوں کا رخ ہوا کرے گا۔ یوں یہ مرکزی عبادت گاہ ان کے لیے قبلے کی حیثیت اختیار کر لے گی۔

اس قسم کی مرکزیت اتحاد اور تکہتی کے لیے اشد ضروری ہوتی ہے اور قرآن مجید گواہی دیتا ہے کہ اس مرکزیت کی ایک ابتدائی صورت بنی اسرائیل میں اس دور میں بھی قائم کی گئی تھی جب وہ مصر میں تھے:

﴿وَ أَوْحَيْنَا إِلَيْهِ مُوسَىٰ وَ أَخْبَرْنَاهُ أَنَّ تَبَوَّأَ لِقَوْمٍ كُمَّا يَمْضِرُ بِّيُونُتًا وَ اجْعَلُوا

بِيُونُتُكُمْ قِبْلَةً وَ أَقِيمُوا الصَّلَاةَ وَ بَشِّرِ الْمُؤْمِنِينَ﴾ [سورة یونس: ۷۶]

(اور ہم نے موسیٰ اور اس کے بھائی کی طرف وحی کی کہ اپنی قوم کے لیے مصر میں کچھ گھر ٹھہرالو، اور اپنے گھروں کو قبلہ بناؤ، اور نماز کا اہتمام کرو، اور ایمان لانے والوں کو خوشخبری دو۔)

صحر انوری کے دور میں یہی حیثیت نجمہ اجتماع نے حاصل کر لی اور سرز میں فلسطین کی فتح کے بعد یہ حیثیت بیت المقدس کو حاصل ہو گئی۔ قرآن مجید اور بائبل دونوں سے یہ معلوم ہوتا ہے کہ نجمہ اجتماع اور بیت المقدس دونوں کا رخ دراصل سیدنا ابراہیم علیہ السلام کی ملت کے مرکز۔ خاتمه کعبہ۔ کی طرف تھا اور یوں بنی اسرائیل کی یہ امت مسلمہ سیدنا ابراہیم علیہ السلام کی قائم کردہ عالمی امت مسلمہ کے ساتھ منسلک تھی۔ (۵۰)

### ثانیاً: مذہب کا شرک سے توحید کی طرف ارتقا

جیسا کہ واضح کیا گیا یہ نظریات اس مفروضے پر قائم ہیں کہ بنی اسرائیل کے دین نے بتدریج ارتقا کے مراحل طے کرتے ہوئے تجسم سے گزر کر تنزیہ کی منزل حاصل کی ہے۔ حقیقت یہ ہے کہ یہ نظریہ جن بنیادوں پر قائم ہے وہ اتنی مضبوط نہیں ہیں۔ مثلاً یہ دعویٰ صحیح نہیں ہے کہ جن آیات میں خدا کے لیے ”یہوہ“ کا لفظ آیا ہے وہ تجسم پر مشتمل ہیں اور جن آیات میں خدا کے لیے ”الوہیم“ کا لفظ استعمال ہوا ہے وہ تنزیہ پر مشتمل ہیں۔ مثلاً ذیل کی آیات میں ”یہوہ“ کا لفظ آیا ہے مگر ان میں تجسم کا نشان بھی نہیں ہے:

”اور خداوند نے ابرام سے کہا کہ تو اپنے ولن اور اپنے ناتے داروں کے

نقش سے اور اپنے باپ کے گھر سے نکل کر اس ملک میں جا جو میں تجھے

وکھاؤں گا، اور میں تجھے ایک بڑی قوم بناوں گا اور برکت دوں گا اور تیرا

نام سرفراز کروں گا، سو تو باعث برکت ہوا۔ جو تجھے مبارک کہیں ان کو میں

- ۵۰۔ تفصیل کے لیے دیکھیے: جمیل الدین فراہی، الرأی الصحیح فی من هو الذبیح، اردو ترجمہ: ذبح کون ہے؟ ( لاہور: انجمن خدام القرآن، ۱۹۷۶ء)۔ مترجم: مولانا امین احسن اصلاحی

برکت دوں گا اور جو تجھ پر لعنت کرے ان پر میں لعنت کروں گا اور زمین  
کے سب قبیلے تیرے و سیلے سے برکت پائیں گے۔<sup>(۵۱)</sup>  
اسی طرح ذیل کی آیات میں ”الوَّیْمَ“ کا لفظ آیا ہے مگر ان سے تنزیہ کے بجائے تجسم کا تصوراخذ کیا  
جاتا ہے:

”جب روئے زمین پر آدمی بہت بڑھنے لگے اور ان کے بیٹے بیٹیاں پیدا  
ہوئیں، تو خدا کے بیٹوں نے آدمی کی بیٹیوں کو دیکھا کہ خوبصورت ہیں اور  
جن کو انہوں نے چنا اور ان سے بیاہ کر لیا۔<sup>(۵۲)</sup>

اس کے علاوہ یہ بھی ایک حقیقت ہے کہ قرآن مجید میں اللہ تعالیٰ کے لیے یہ، یمین، وجہ وغیرہ کے  
الفاظ آئے ہیں، لیکن ساتھ ہی قرآن مجید اللہ تعالیٰ کی تنزیہ کا واشگاف اعلان کرتا ہے۔ یہ مفروضہ ہی سرے  
سے غلط ہے کہ ان دو قسم کی آیات میں کوئی تعارض پایا جاتا ہے۔ قرآن مجید میں ہی دیکھتے کہ صفات کا  
اثبات اور تنزیہ دونوں ایک ہی جملے میں کیسے کیے جاتے ہیں:

﴿لَيْسَ كَمِثْلِهِ شَيْءٌ وَهُوَ السَّمِيعُ الْبَصِيرُ﴾ [سورة الشورى: ۱۱]

(اس کے مانند کوئی شے بھی نہیں ہے، اور وہی سننے والا اور دیکھنے والا  
ہے۔)

اسی طرح یہ اصول کہ تشبیہ و تجسم کی آیات تنزیہ کی آیات کی پر نسبت پرانے دور سے تعلق رکھتی ہیں  
اس غلط مفروضے پر قائم کیا گیا ہے کہ مذہب نے شرک سے توحید اور تشبیہ و تجسم سے تنزیہ تک بتدریج ارتقا  
کے منازل طے کیے ہیں۔<sup>(۵۳)</sup>

### ثالث: معجزات اور پیش گویاں

پچھلے ڈھائی سو سالوں میں مغربی محققین نے اسفار نامہ پر بڑی اچھی تحقیق کی ہے۔ تاہم ان تحقیقات

-۵۱۔ پیداوش: باب ۱۲، آیات ۱-۳

-۵۲۔ پیداوش: باب ۲، آیات ۱-۲

-۵۳۔ اس نظریے پر قرآن مجید کی روشنی میں تفصیلی تقدیم کے لیے دیکھیے: مولانا امین احسن اصلاحی، تحقیقت شرک و توحید (lahore:  
فاران فاؤنڈیشن)، ص ۸۸-۱۰۲

میں ان کے مخصوص نظریات و تعلقات کی کارف مایاں بھی نظر آتی ہیں۔ مثلاً یہ محققین اس بات کو تسلیم کرنے کے لیے کسی طور تیار نہیں ہوتے کہ کئی سو سال بعد پیش آنے والے واقعات کے متعلق اللہ کا کوئی نبی و حجی کی بنا پر بالکل صحیح پیش گوئی کر سکتا ہے۔ چونکہ یہ لوگ حجی کے متعلق شک کا شکار ہوتے ہیں اور ہر معاملے کو سبب اور مسبب کے قوانین (Laws of Cause and Effect) ہی کی روشنی میں دیکھتے ہیں اس لیے اس فہم کی پیش گوئیاں نہیں ناممکن لگتی ہیں۔ چنانچہ اس فہم کی پیش گوئیوں کے متعلق وہ یا تو یہ کہتے ہیں کہ یہ واقعے سے کچھ ہی قبل آثار و قرائیں دیکھ کر کی گئیں، یا یہاں تک کہہ دیتے ہیں کہ یہ دراصل پیش گوئی نہیں بلکہ یہ باتیں تو واقعہ ہو چکنے کے بعد کسی نے پیش گوئی کے اسلوب میں لکھ کر کتاب مقدس میں داخل کر دیں۔

تورات سے اس کی مثال یہ ہے کہ کتاب استثناء میں حضرت موسیٰ علیہ السلام بنی اسرائیل کو انذار و تبشير کرتے ہوئے کہتے ہیں کہ اگر وہ اللہ تعالیٰ کے احکام کی دل و جان سے پیروی کریں گے تو ان پر اللہ تعالیٰ کی نعمتیں نازل ہوں گی، اور اگر وہ ان سے منہ موڑیں گے تو ان پر اللہ تعالیٰ کا عذاب نازل ہوگا۔ قرآن مجید سے بھی اس کی تصدیق ہوتی ہے:

﴿وَإِذَا ذَادَ رَبُّكُمْ لَئِنْ شَكَرْتُمْ لَا زِيْدُنَّكُمْ وَلَئِنْ كَفَرْتُمْ إِنْ عَذَابِي لَشَدِيدٌ ۝ وَقَالَ مُوسَى إِنْ تَكْفُرُوا آتُمْ وَمَنْ فِي الْأَرْضِ جَمِيعًا فَإِنَّ اللَّهَ لَغَنِيٌّ حَمِيدٌ﴾ [سورہ ابراہیم: ۷-۸]

(اور یاد کرو جب تمہارے رب نے تمہیں آگاہ کر دیا کہ اگر تم شکر گزار رہو گے تو میں تمھیں بڑھاؤں گا اور اگر تم نے ناشکری کی تو میرا عذاب بھی بڑا سخت ہوگا۔ اور موسیٰ نے کہا کہ اگر تم اور وہ سارے لوگ جو روئے زمین پر ہیں ناشکری کرو گے تو (اللہ کا کچھ نہیں بگاڑو گے کیونکہ) اللہ بے نیاز اور ستودہ صفات ہے۔)

﴿وَإِذَا ذَادَ رَبُّكَ لَيْسَعَنَّ عَلَيْهِمُ إِلَى يَوْمِ الْقِيَمَةِ مَنْ يَسُوْمُهُمْ سُوءَ الْعَذَابِ إِنَّ رَبَّكَ لَسَرِيعُ الْعِقَابِوَ إِنَّهُ لَغَفُورٌ رَّحِيمٌ﴾ [سورہ الاعراف: ۱۶۳]

(اور یاد کرو جب تیرے رب نے فیصلہ کیا کہ وہ روز قیامت تک ان پر ایسے لوگوں کو مسلط کرتا رہے گا جو ان کو نہیات برے عذاب چکھاتے رہیں گے۔ بے شک تیرا رب جلد پاداش دینے والا ہے، اور بے شک وہ بخشنے

والا مہربان ہے۔)

﴿وَقَضَيْنَا إِلَى بَنِي إِسْرَائِيلَ فِي الْكِتَابِ لِتُفْسِدُنَّ فِي الْأَرْضِ مَرَّاتٍ وَلَعَلَّنَّ عُلُوًّا كَبِيرًا﴾ [بنی اسرائیل: ۲۳]

(اور ہم نے بنی اسرائیل کو اپنے اس فیصلے سے کتاب میں آگاہ کر دیا تھا  
کہ تم دو مرتبہ زمین میں فساد مچاؤ گے اور بہت سراٹھاوے گے۔)

مگر مغربی محققین اس قسم کی تفصیلات کے متعلق کہتے ہیں کہ یہ بابل جلاوطنی (۵۸ ق م) سے پہلے  
یا اس کے بعد کسی نے لکھ کر صحائف میں داخل کر دی ہیں۔ پھر اسی سے وہ کتاب استثناء کی تاریخ تصنیف  
معلوم کرتے ہیں اور مولانا امین احسن اصلاحی کے الفاظ میں گویا 'مذہب' کی ٹانگ پر ہاتھی کا خول چڑھاتے  
ہیں، انسائیکلوپیڈیا برٹانیکا کے مقالہ نگار کہتے ہیں :

"Chapter 30 verses 1-10 seem clearly to be an explanation inspired by the actual experience of exile."<sup>(54)</sup>

تاہم وحی الہی اور نبوت پر ایمان رکھنے والوں کے لیے اس معاملے میں شک کا کوئی امکان نہیں ہوتا۔

#### رابعاً: اخلاقی توجیہات کا انکار

P کے متعلق کہا جاتا ہے کہ وہ J اور E سے نسبتاً متاخر دور سے تعلق رکھتا ہے اور یہ کہ اس ماذن کی  
آیات اخبار و فقہا کی اضافہ کر دی ہیں۔ اس ماذن میں وہ آیات بھی شمار کی جاتی ہیں جن میں انبیاء اور دیگر  
بزرگوں کے افعال کی اخلاقی توجیہ کی گئی ہے۔ مثلاً اگر کسی آیت میں کسی بزرگ کی طرف کوئی برائی منسوب  
کی گئی ہے اور کسی دوسری آیت میں اس بات کی نفی کی گئی ہے تو یہ محققین فوراً ہی سابق الذکر کو J اور مؤخر  
الذکر کو P سے منسوب کر دیں گے، کیونکہ ان کے نزدیک J، جسے قدیم ماذن سمجھا جاتا ہے، کے متعلق مفروضہ  
یہ ہے کہ اس کو اخلاقیات سے کوئی سروکار نہیں تھا، جبکہ P کے متعلق، جسے نسبتاً بعد کے دور کا سمجھا جاتا ہے،  
فرض کیا گیا ہے کہ وہ اخلاقیات کے متعلق بہت حساس تھا۔

اگر اسلامی علوم کی روشنی میں دیکھا جائے تو یہ مفروضہ بھی سرے سے ناقابل قبول ہے۔ قرآن و حدیث

نے تمام انبیاء علیہم السلام کی ہر قسم کے گناہوں سے عصمت کا تصور دیا ہے۔ چنانچہ ہمارے لیے وہ آیات ناقابل قبول ہیں جن میں انبیاء علیہم السلام کی طرف کسی اخلاقی برائی کی نسبت کی گئی ہے، اور وہ ہمارے نزدیک بعد میں اضافہ کردہ آیات ہیں، نہ کہ قدیم ترین مأخذ پر بنی آیات۔

### خامساً: غلط بنیادیں

یہ بھی ایک حقیقت ہے کہ اس نظریے کی کئی بنیادیں انتہائی حد تک غلط ہیں۔ مثلاً J اور E کی آیات کی پہچان کے لیے ایک بنیاد یہ مقرر کی گئی ہے کہ کیا آیت میں شمالی سلطنت کی شخصیات کو فوکیت دی گئی ہے یا جنوبی سلطنت کے لوگوں کو؟ سلطنت کی تقسیم سے پہلے یہ قبل اکٹھے رہ رہے تھے اس لیے اس بات کا قوی امکان ہے کہ اسفار خمسہ کی روایات میں بڑا حصہ اسی مشترکہ ورثتے سے تعلق رکھتا ہو۔ یہی بات روایتی تنقید کے حاملین بھی کہتے ہیں کہ تحریری شکل میں آنے سے پہلے اسفار خمسہ کی بہت سی روایات دراصل سینہ در سینہ منتقل ہونے والی زبانی روایات کی شکل میں تھیں۔ ایسے میں محض شمالی یا جنوبی مقامات و شخصیات کے ذکر کو بنیاد بنا کر آیات میں تفریق کرنا نہایت نامناسب لگتا ہے۔ نیز ان مزعومہ مأخذ کی مندرجہ ذیل خصوصیات پر غور کیجیے:

### یہوی مأخذ (J)

- ۱- یہ جنوبی سلطنت کی روایت ہے۔
- ۲- یہ اسفار خمسہ میں اصل راوی ہے۔ E اور P نے تو اس روایت میں کہیں کہیں کچھ باتیں اضافہ کی ہیں۔
- ۳- یہ نویں صدی قبل از مسیح (850 یا 950 ق م) میں تحریری شکل میں آچکا تھا۔

### الوہی مأخذ (E)

- ۱- یہ شمالی سلطنت کی روایت ہے۔
- ۲- ذیح کے واقعہ کے ماسوا کوئی بھی مکمل کہانی اس مأخذ سے منسوب نہیں ہے۔ اس کی حیثیت جگہ جگہ J پر اضافے کی سی ہے۔
- ۳- یہ ۷ ق م میں تحریری شکل میں آچکا تھا۔ گویا E کے لکھے جانے سے بہت پہلے J لکھا جاچکا تھا۔

کے راوی نے جگہ جگہ J پر اضافے کیے، یا اس کی تصحیح کی۔ ان دونوں کے انفہام کے بعد JE کی شکل تقریباً ۶۵۰ قم میں سامنے آگئی۔

یہاں پہلا سوال یہ پیدا ہوتا ہے کہ شمالی سلطنت میں اپنے بزرگوں کے متعلق روایت نے تحریری شکل اختیار کرنے میں اتنا زیادہ عرصہ کیوں لگایا؟ اصولاً تو یہ ہونا چاہیے تھا کہ دونوں سلطنتوں میں اس روایت نے بیک وقت جنم لیا ہو۔ کیا تورات پر مرثٹے والی اور اپنے اجداد کے کارناموں پر نازاں قوم نے اپنی روایت کی حفاظت سے بالکل ہی آنکھیں بند کر لیں؟ اور پھر ایسی صورت میں یہ کیسے ممکن تھا جبکہ شمالی سلطنت اس بات کی دعویدار تھی کہ انبیا کی وراثت اسی کا حق ہے اور اسی بنا پر اس نے اپنے لیے "اسرائیل" کا نام تجویز کیا تھا؟ کیا عبادت، قربانی، عید اور دیگر تہواروں پر اس سلطنت کے لوگوں نے اپنے مذہبی احکام سرے سے نظر انداز کر دیے تھے؟ شمالی سلطنت میں جو پیغمبر مبعوث ہوئے انہوں نے کیا اس طرف کوئی توجہ نہیں دی؟ یہ کیا کہ جنوبی سلطنت کی روایت ہی کو لے کر اس میں جا جما اضافے اور ترمیم کر کے اسے "تورات" مان لیا؟ کیا یہ ڈھائی سو سال کا عرصہ یہ سلطنت تورات سے بالکل ہی محروم رہی؟ ان سب سے بڑھ کر حیرت کا باعث یہ امر ہے کہ شمالی سلطنت تو ۲۲۷ قم میں ختم ہو گئی تھی۔ کیا سلطنت کے ختم ہونے کے بعد، جبکہ وہاں آباد قبائل تتر ہو گئے، انہوں نے اپنی روایت تحریر کی؟

پھر یہ امر بھی قابل غور ہے کہ اگر J جنوبی سلطنت کی روایت ہو اور E شمالی سلطنت کی، تو کیا جنوبی سلطنت کے لوگ خدا کی تجسم کے قائل تھے اور شمالی سلطنت کے لوگ ان کے بر عکس خدا کی تنزیہ کے قائل تھے؟ کیا اسرائیلی مذہب میں اس طرح کی دوئی کا کوئی تاریخی ثبوت ہے؟

استشانی دستاویز (D) کے متعلق کہا جاتا ہے کہ یہ JE کے وجود میں آنے کے بعد لکھی گئی اور پہلے شمالی سلطنت میں راجح رہی۔ اس کے بعد ۲۲۶ء میں جنوبی سلطنت کے بادشاہ یوسیاہ نے اسے اپنی اصلاحی تحریک کی بنیاد کے طور پر استعمال کیا۔ سوال یہ ہے کہ JE کے وجود میں آنے کے بعد شمالی سلطنت باقی ہی کہاں رہی تھی کہ یہ دستاویز پہلے وہاں گردش کرتی؟ کیا اس کے بر عکس یہ کہنا زیادہ مناسب نہیں کہ یہ دستاویز یا اس کا غالب حصہ سیدنا موسیٰ علیہ السلام کی مستند تعلیم پر مبنی تھا اور اسی وجہ سے دونوں سلطنتوں میں یہ دستاویز قابل قبول تھی؟ تاہم اگر یہ بات مان لی جائے تو دستاویزی نظریے کی ساری عمارت ہی دھڑام سے گر جاتی ہے۔ ان کا تو کہنا یہ ہے کہ اس دستاویز کو JE کے ساتھ خصم کرنے میں تقریباً ایک صدی کا عرصہ لگا اور یوں JED کی صورت ۵۵۰ قم کے لگ بھگ بن گئی۔ سوال یہ ہے کہ جب D تصرف سفر استشان میں ہی پایا جاتا ہے

اور تورات کے دیگر اسفار میں اس کا کوئی خاص عمل دخل نہیں ہے تو پھر JE کے ساتھ اس کے انعام نے اتنا زیادہ عرصہ کیوں لیا؟ اس سے بھی زیادہ اہم سوال یہ ہے کہ ۵۸۷ ق م میں تو سلطنت یہوداہ کا بھی خاتمه ہو چکا تھا، تو کیا JED نے بابل جلاوطنی کے دوران میں جنم لیا؟

دستاویزی نظریے کا ایک اور مفروضہ یہ ہے کہ ”فقہی ماغذ“ (P) کے JED کے ساتھ انعام کا مرحلہ ایک صدی سے زائد عرصے میں طے ہوا اور چوتھی صدی قبل امیت میں JEDP یا موجودہ اسفار خمسہ وجود میں آگئے۔ سوال یہ ہے کہ یہ فقہی احکام کیا بابل جلاوطنی کے بعد وجود میں آئے یا اس سے صدیوں پہلے سے ان کے استنباط اور ان پر عمل کا سلسلہ جاری تھا؟ تو کیا پہلے یہ سارے احکام زبانی روایت کی صورت میں تھے اور اب ان کو تحریری شکل دے کر انھیں ”تورات“ کا حصہ بنادیا گیا؟

پس دستاویزی نظریہ چند سوالات کا جواب تو دے دیتا ہے لیکن بہت سے نئے سوالات کو جنم دیتا ہے اور بہت سے سوالات کے جوابات تشنہ چھوڑ دیتا ہے۔ البتہ اس نظریے سے اتنی بات ضرور ثابت ہو جاتی ہے کہ اسفار خمسہ میں یہودی علام کے فتاویٰ اور استنباطات بھی شامل ہو گئے ہیں۔ فقہی فروعات کی تفصیلات، قربانیوں، عبادات، کفارات اور نذر کے مسائل، لمبے چوڑے شجر ہائے نسب اور اعداد و شمار والی آیات، جنہیں یہ محققین P سے تعبیر کرتے ہیں، دراصل یہودی فقہا اور احبار کے اضافے میں جو دانستہ یا نادانستہ متن میں داخل کردیے گئے ہیں۔

اسی طرح مغربی محققین کی تحقیق سے یہ بات بھی پایہ ثبوت تک پہنچ گئی ہے کہ اسفار خمسہ اور دیگر صحف تحریری شکل میں آنے سے پہلے زبانی روایات کی شکل میں تھے۔ اس لیے یہ عین ممکن ہے کہ بعض زبانی روایات تحریری صورت میں اسفار خمسہ کا حصہ نہ بن سکی ہوں۔ ان میں بعض بعد میں تعمود میں جگہ پا گئیں اور بعض زبانی روایات ہی کی صورت میں باقی رہیں۔ اسی طرح بعض صحائف یا ان کے کچھ حصے ضائع ہو گئے۔ یہودی بائبل نے بابل جلاوطنی کے بعد موجودہ شکل حاصل کی جسے اصطلاحاً Canon کہا جاتا ہے۔ اس کے ساتھ ہی ”یہودی مذهب“ اور ”یہودی روایات“ نیز ”یہودی نسیمات“ نے ایک مستحکم شکل اختیار کر لی۔<sup>(۵۵)</sup>

## فصل چہارم:

### مسلمان اہل علم کے لیے سوالات

اسفار نمسہ کی تدوین کے متعلق دستاویزی نظریہ مسلمان اہل علم کے لیے قرآن و حدیث کے حوالے سے بھی کئی سوالات پیدا کرتا ہے۔ مثلاً کئی واقعات ایسے ہیں جو بائل اور قرآن دونوں میں موجود ہیں۔ پھر چونکہ بائل میں ایک ہی واقعے کے متعلق کئی روایات پائی جاتی ہیں اس لیے بعض اوقات ایسا بھی ہو جاتا ہے کہ قرآن میں بیان شدہ واقعہ بائل کی ایک روایت کے ساتھ موافقت اور دوسری کے ساتھ اختلاف پر بنی ہوتا ہے۔ ایسی صورت میں، ظاہر ہے، مسلمان اہل علم اس روایت کو ترجیح دیں گے جو قرآن و حدیث سے موافقت رکھتی ہو۔ تاہم مسئلہ یہ پیدا ہو جاتا ہے کہ بعض اوقات بائل کی یہ روایت ان مغربی محققین کی تحقیق کے مطابق اس مأخذ سے تعلق رکھتی ہے جسے وہ E سے تعبیر کرتے ہیں اور بعض اوقات قرآن و حدیث سے موافقت والی روایت J یا P یا D سے تعلق رکھتی ہے۔ مثلاً حضرت ہاجہ رضی اللہ عنہا کو صحیح بخاری کی روایت کے مطابق خدا کا فرشتہ نظر آیا تھا جس نے انھیں تسلی دی۔<sup>(۵۶)</sup> سفر پیروائش میں دو روایات ملتی ہیں : ایک صحیح بخاری کی روایت کے موافق ہے، جبکہ دوسری کے بحوجب انھیں خدا دکھائی دیا تھا۔<sup>(۵۷)</sup> مغربی محققین اول الذکر کو E سے اور ثانی الذکر کو J سے منسوب کرتے ہیں۔ گویا یہاں مأخذ E کی روایت حدیث کے موافق ہے۔ لیکن ذیح کے واقعے میں جہاں حضرت اسحاق علیہ السلام کا نام بطور ذیح لیا گیا ہے وہ بھی ان محققین کے نزدیک E سے ماخوذ ہے۔<sup>(۵۸)</sup> لیکن قرآن و حدیث کی تصريحات کے مطابق ذیح حضرت اسماعیل علیہ السلام تھے۔<sup>(۵۹)</sup> پس اگر کہیں قرآنی بیان اس دستاویزی نظریہ سے مطابقت رکھتا ہو تو وہ محض ایک اتفاقی امر ہوگا۔

نیز یہ سوال بھی قابل غور ہے کہ کیا مسلمان اہل علم ان نتائج کو تسلیم کرنے کے لیے تیار ہیں جو ان نظریات کی عملی تطبیق سے پیدا ہوتے ہیں؟ اگر اس قسم کے نظریات قرآن کریم پر منطبق کیے گئے تو مسلمان

- ۵۶- صحیح البخاری، کتاب أحادیث الأنبياء، باب قول الله تعالى: و اتخد الله ابراهیم خليلاً

- ۵۷- پیروائش: باب ۱۲، آیات ۱۳-۱۴

- ۵۸- Introduction to the Old Testament P 43

- ۵۹- تفصیل کے لیے دیکھیے: ذیح کون ہے؟

اہل علم اس کا کیا جواب دیں گے؟<sup>(۴۰)</sup> کیا وہی جواب بائبل کی طرف سے بھی نہیں دیا جاسکتا؟

## آل فرعون پر بھیجے جانے والے عذاب: مغربی محققین کی حیرت اور قرآن مجید کی رہنمائی

یہاں ہم تورات کے اختلاف روایت کے متعلق صرف ایک مثال ذکر کرتے ہیں تاکہ یہ واضح کیا جائے کہ دستاویزی نظریہ اس قسم کے مسائل کا کیا حل پیش کرتا ہے اور قرآن مجید کی روشنی میں اس کا کیا حل پیش کیا جاسکتا ہے؟ مسئلہ آل فرعون کی غرقابی سے قبل ان پر بھیجے جانے والے مختلف عذابوں کی تعداد اور نوعیت کا ہے۔

سفر خروج کے مطابق آل فرعون پر دس مختلف نوعیت کے عذاب بھیجے گئے:

۱- پانی کا خون بن جانا      ۲- مینڈکوں کی کثرت

۴۰- یہ مخصوصہ ہی نہیں بلکہ درحقیقت اس قسم کے نظریات قرآن اور حدیث پر بھی منطبق کیے گئے ہیں۔ مثال کے طور پر بیکھیے:

Joseph Schacht, *Origins of Muhammadan Jurisprudence* (Oxford, Clarendon Press, 1950)

جوزف شاخت کے جواب میں مسلمان اہل علم نے بہت کچھ لکھا ہے۔ اسلامی قانون اور فقہ کے متعلق ان نظریات کے مفصل رد کے لیے دیکھیے:

Imran Ahsan Khan Nyazee, *Theories of Islamic Law: The Methodology of Ijtihad* (Islamabad: Islamic Research Institute, 1994)

نیز دیکھیے:

Muhammad Mustafa al-Azami, *On Schacht's Origins of Muhammadan Jurisprudence* (Cambridge: Islamic Texts Society, 1985)

حدیث کی حیثیت اور صحت کے متعلق جوزف شاخت کے نظریے پر علمی تقدیم کے لیے دیکھیے:

Muhammad Mustafa al-Azami, *Studies in Early Hadith Literature* (Lahore: Sohail Academy, 2001)

اس طرح کے نظریات کی بنیاد پر ”قرآن کے آخذ“ کی تلاش کے متعلق بھی مفروضات پیش کیے جاتے رہے ہیں۔ مثال کے طور پر دیکھیے:

Montgomery Watt, *Muhammad at Mecca* (Karachi: Oxford University Press, 2004), pp 39-59

۱- مکھیوں کی کثرت	-۳	چھرروں کی کثرت	-۳
۲- وباً پھوڑے	-۶	مویشیوں کی ہلاکت	-۵
۳- ٹڈیاں	-۸	اوے پڑنا	-۷
۴- پورے ملک پر اندھیرا چھا جانا اور	-۹		
۵- قبطیوں اور ان کے جانوروں کی پہلوٹھی اولاد کی موت۔ (۴۰)	-۱۰		

دستاویزی نظریے کے ماننے والوں کے نزدیک یہ آیات تین مختلف مأخذ - P, E, J - سے لی گئی ہیں۔  
یہ امر قابل ذکر ہے کہ اسفرانہ کے چوتھے مزعومہ مأخذ D سے منسوب آیات میں ان عذابوں کا کوئی تذکرہ نہیں ہے۔ ہر مأخذ میں مذکور عذابوں کی تفصیل یہ ہے :

### یہوی مأخذ میں مذکور عذاب

اس مأخذ سے منسوب آیات میں سات عذاب مذکور ہیں:

۱- پانی کا خون بن جانا	-۲	مینڈکوں کی کثرت	-۲
۲- مویشیوں کی ہلاکت	-۳		
۳- ٹڈیاں؛ اور	-۶	اوے پڑنا	-۵
۴- قبطیوں اور ان کے جانوروں کی پہلوٹھی اولاد کی موت۔ (۴۱)	-۷		

### الوہی مأخذ میں مذکور عذاب

اس مأخذ سے منسوب آیات میں مندرجہ ذیل پانچ عذاب مذکور ہیں:

۱- پانی کا خون بن جانا؛	-۲	اوے پڑنا؛	-۲
۲- ٹڈیاں؛	-۳	پورے ملک پر اندھیرا چھا جانا؛ اور	
۳- قبطیوں اور ان کے جانوروں کی پہلوٹھی اولاد کی موت۔	-۵		

### فقہی مأخذ میں مذکور عذاب

اس مأخذ سے منسوب آیات میں یہ پانچ عذاب مذکور ہیں:

۶۱- خروج: باب ۷، آیت ۱۲ تا باب ۱۲، آیت ۳۲۔

۶۲- یہی سات قسم کے عذاب زبور میں بھی مذکور ہیں۔ (زبور ۷: آیات ۵۷-۵۸)

- |    |  |                 |
|----|--|-----------------|
| ۱- | پانی کا خون بن جانا                              | مینڈکوں کی کثرت |
| ۲- | ۳-   | چھروں کی کثرت   |
| ۴- | و بائی پھوڑے اور                                 |                 |
| ۵- | قبطیوں اور ان کے جانوروں کی پہلوٹی اولاد کی موت۔ |                 |

ہر مأخذ میں مذکور عذابوں کو الگ کیا جائے تو صورت کچھ اس طرح بتی ہے کہ صرف دو قسم کے عذاب ایسے ہیں جو تینوں آخذ میں مشترک ہیں اور وہ ہیں پانی کا خون بن جانا اور قبطیوں اور ان کے جانوروں کی پہلوٹی اولاد کی موت۔ (۶۳)

### قرآن مجید میں مذکور عذاب

اب دیکھئے کہ قرآن مجید میں کن عذابوں کا ذکر ہے اور وہ ان میں کسی مأخذ کے ساتھ موافقت رکھتا ہے یا اس کے بیان کی حیثیت بالکل ہی الگ ہے؟ سورہ الاعراف میں ارشاد باری تعالیٰ ہے:

﴿وَلَقَدْ أَخَذْنَا آلَ فِرْعَوْنَ بِالسِّنِينَ وَ نَفَصٍ مِّنَ الشَّمَرِ لَعَلَّهُمْ يَذَّكَّرُونَ﴾ [سورہ الاعراف: ۱۳۰]

(اور ہم نے آل فرعون کو قحط سالی اور پیداوار کی کمی میں بیٹلا کیا تاکہ ان کو تنبیہ ہو۔)

آگے مزید عذابوں کا تذکرہ یوں آیا ہے:

﴿فَارْسَلْنَا عَلَيْهِمُ الطُّوفَانَ وَ الْجَرَادَ وَ الْقُمَّلَ وَ الصَّفَادَعَ وَ الدَّمَ اِلَّا

مُفَاصِّلٌ فَاسْتَكْبَرُوا وَ كَانُوا قَوْمًا مُّجْرِمِينَ﴾ [سورہ الاعراف: ۱۳۳]

(تو ہم نے ان پر بھیج طوفان اور ڈیاں اور جو نیں اور مینڈک اور خون، واضح کی ہوئی نشانیاں۔ پس انہوں نے تکبر کیا، اور وہ بڑے ہی مجرم لوگ تھے۔)

یہ کل سات عذاب ہوئے:

- |    |                     |            |
|----|---------------------|------------|
| ۱- | قطع سالی            | فصل کی کمی |
| ۲- | طوفان               | ڈی         |
| ۳- | خون چونے والے حشرات | مینڈک؛ اور |
| ۴- | خون                 | خون۔       |

پس قرآن دس کے بجائے سات عذابوں کا ذکر کرتا ہے۔ سورہ بنی اسرائیل میں حضرت موسیٰ علیہ السلام کو دی جانے والی نو آیات کا ذکر ہے:

**﴿فَوَلَقَدْ أَتَيْنَا مُوسَى تِسْعَ آيَتٍ بَيِّنَاتٍ﴾** [سورہ بنی اسرائیل: ۱۰۱]

(اور ہم نے موسیٰ کو نو واضح نشانیاں دیں۔)

آیات سے یہاں مراد نشانیاں یا مجرمات ہیں۔<sup>(۲۲)</sup> سات نشانیاں تو سورۃ الاعراف کے حوالے سے اوپر ذکر کی گئیں، اور دو دیگر نشانیاں یہ بیضاء اور عصا تھیں، جو عذاب کی نشانیاں نہیں تھیں لیکن اللہ تعالیٰ کی لامحدود قدرت کی نشانیاں ضرور تھیں۔ قرآن مجید اور اسفرار خمسہ دونوں سے معلوم ہوتا ہے کہ سیدنا موسیٰ علیہ السلام نے اللہ تعالیٰ کے حکم پر لٹھی کے ذریعے سمندر میں راستہ نکالا۔<sup>(۲۵)</sup> لٹھی ہی کے ذریعے صحراء نوری کے دور میں پھرول سے چشمے پھوٹ نکلے تھے۔<sup>(۲۶)</sup> نیز اسفرار خمسہ کی روایات تسلیم کی جائیں تو معلوم ہوتا

۲۲ - بعض مفسرین نے ایک روایت کی بنیاد پر یہاں آیات سے مجرمات کے بجائے احکام عشرہ مراد لیے ہیں اور یہ رائے قائم کی ہے کہ دسوائی حکم سبت کا تھا جو بنی اسرائیل سے مخصوص تھا۔ (سنن الترمذی، کتاب الاستئذان، باب ما جاء فی قبْلَة الْيَدِ وَ الرِّجْلِ) تاہم سیاق کلام اور نظم آیات کی قطعی گواہی یہ ہے کہ اس آیت میں مذکور نو نشانیوں سے مراد نہ مجرمات ہی ہیں، نہ کہ نو احکام شریعت۔ سورۃ النمل میں بھی یہی کہا گیا ہے کہ سیدنا موسیٰ علیہ السلام کو نو نشانیوں کے ساتھ فرعون اور اس کے دربار یوں کی طرف بھیجا گیا تھا۔

**﴿فِي تِسْعِ آيَتٍ إِلَى فَرْعَوْنَ وَقَوْمِهِ﴾** [سورہ النمل: ۱۲] [نو نشانیوں کے ساتھ فرعون اور اس کی قوم کی طرف]

یہ ایک معلوم اور مسلم حقیقت ہے کہ احکام عشرہ کا نزول مصر سے ہجرت کے بعد ہوا۔ اس لیے ان احکام کے ساتھ سیدنا موسیٰ علیہ السلام کو فرعون اور ان کے دربار یوں کی طرف نہیں بھیجا گیا تھا۔ جہاں تک مذکورہ روایت کا تعلق ہے تو وہ متن کے لحاظ سے بھی مضطرب ہے اور سند کے لحاظ سے بھی کمزور ہے۔ اس روایت کی تمام اسناد شعبہ عن عمرو بن مرра عن عبد اللہ بن سلمہ عن صفوان بن عسال رضی اللہ عنہ پر مل جاتی ہیں۔ ابن حجر نے شعبہ سے عبد اللہ بن سلمہ کے متعلق عمرہ بن مرہ بھی کا یہ قول نقل کیا ہے: کان عبد الله بن سلمة يحدثنا فيعرف وينكر، كان قد كبر. شہاب الدین ابو الأفضل احمد بن محمد ابن حجر العسقلانی، تہذیب التہذیب، تحقیق ابراہیم الزینی و عادل مرشد، (موسسه الرسالۃ)، ج ۲، ص ۳۲۸] [عبد اللہ بن سلمہ ہم سے حدیث بیان کرتے تھے تو کبھی ٹھیک بیان کرتے اور کبھی انوکھی چیزیں بیان کرتے۔ وہ بہت بوڑھے ہو چکے تھے۔] یہی جرح ان پمام ابو حاتم الرازی نے کی ہے۔ (ایضاً) امام بخاری نے ان کے متعلق کہا تھا: لا یتابع فی حدیثہ۔ (ایضاً) [اس کی روایت کی تائید کہیں سے نہیں ہوتی۔] یہی عبد اللہ بن سلمہ تھا اس حدیث کو حضرت صفوان رضی اللہ عنہ سے روایت کرتے ہیں

۲۵ - الشرعاً: آیت ۲۳؛ خروج باب ۱۲، آیات ۱۵-۳۱

۲۶ - البقرۃ: آیت ۲۰

ہے کہ مختلف قسم کے عذاب آنے میں بھی سیدنا موسیٰ علیہ السلام کی لائھی کا اہم کردار رہا ہے۔<sup>(۲۷)</sup> اسی طرح یہ بیضاء اللہ تعالیٰ کی قدرت کی عظیم الشان نشانی تھی جس کے ذریعے فرعون پر جنت قائم کی گئی اور وہ سیدنا موسیٰ علیہ السلام کے خلاف اقدام کرنے کی جرأت نہ کر سکا۔<sup>(۲۸)</sup>

اب اگر دستاویزی نظریے کے بجائے قرآن کی روشنی میں اس امر کا جائزہ لیا جائے تو اسفارخمسہ میں مذکور دس عذابوں کی تاویل یوں کی جاسکتی ہے کہ مکھیوں اور چھپروں کو القمل کا مصدق سمجھ کر انھیں ایک ہی عذاب کہا جائے؛ وباًی چھپڑے بھی انھی حشرات کے پھیل جانے کا نتیجہ ہوں گے؛ اسی طرح پورے ملک پر اندھیرا چھا جانے اور اولوں کو الطوفان ہی کے عذاب میں شامل سمجھا جاسکتا ہے؛ اور مویشیوں کی ہلاکت کو السنین اور نقص من الشمرات کا لازمی نتیجہ سمجھ کر انھی میں شمار کیا جاسکتا ہے۔ البتہ ایک عذاب ایسا ہے جسے بابل نے بڑی شد و مد کے ساتھ ذکر کیا ہے اور جو مغربی محققین کے مزعومہ تمام مآخذ میں مذکور ہے، لیکن

۶۷۔ مثلاً صحیفہ خروج میں مذکور ہے کہ سیدنا موسیٰ علیہ السلام نے لائھی ہاتھ میں لی اور دریا پر ہاتھ بڑھا دیا تو سارا پانی خون میں تبدیل ہو گیا۔ (خروج: باب ۷، آیات ۱-۲۱)

۶۸۔ سفر خروج کی روایت (باب ۳، آیت ۲) میں مذکور ہے کہ سیدنا موسیٰ علیہ السلام کا ہاتھ برس کے مریض کی مانند سفید نظر آتا۔ قرآن مجید نے یہ بیضاء کے مجرمے کے متعلق تصریح کی ہے کہ اس کی صورت یہ نہیں تھی۔ چنانچہ سورہ طہ میں یہ بیضاء کے ساتھ من غیر سوء کی قیدگی ہوئی ہے۔ یہ دراصل خروج میں مذکور روایت کی تردید اور صحیح ہے۔ یہ بات بھی قابل غور ہے کہ دیگر انبیاء علیہم السلام کو عموماً مجرمات اس وقت دیے گئے جبکہ قوم کو نبی نے دلائل اور جنت سے قائل کیا ہوتا گر اس قوم کے سرکش لوگ بار بار مجرمہ طلب کرتے۔ پھر گویا اتمام جنت کے لیے انہیں مجرمہ دکھا دیا جاتا۔ سیدنا موسیٰ علیہ السلام کی قوم پر سات عذاب اسی طرح کے مجرمات تھے، لیکن یہ بیضاء اور عصا کے مجرمات کی نوعیت مختلف تھی۔ یہ مجرمات بالکل پہلے ہی مرحلے میں فرعون تک بیان پہنچانے سے بھی پہلے سیدنا موسیٰ علیہ السلام کو دیے گئے تھے۔ اس نکتے کیوضاحت کرتے ہوئے مولانا امین احسن اصلاحی کہتے ہیں:

”حضرت موسیٰ علیہ السلام ایسے سرکش اور جابر حکمران کی طرف رسول بننا کر بھیجی جا رہے تھے جو شخصی اور قومی دونوں اعتبار سے حضرت موسیٰ کا جانی دشمن تھا۔ ان کی بات سننا اور سمجھنا تو رکنار اندیشہ اس بات کا تھا کہ یہ علم ہوتے ہی کہ یہ حضرت موسیٰ ہیں فوراً ان کے قتل کا حکم دے دیتا، بلکہ ان کے قتل کا حکم تو اسی وقت دے چکا تھا جب قطبی کے قتل کا واقعہ پیش آیا تھا، لیکن حضرت موسیٰ چھپ کر مدنیں چلے گئے اس وجہ سے وہ اپنے ارادے میں ناکام رہا۔ ایک ایسے منتقم و جبار کے سامنے اگر حضرت موسیٰ ایک رسول کی حیثیت سے انذار کے لیے جاتے تو بھلا وہ ان کی بات سننے کا کب روادار ہوتا! وہ تو صرف اسی شکل میں کوئی بات سننے کے لیے تیار ہو سکتا تھا جب حضرت موسیٰ کے ہاتھوں کوئی ایسی بات ظاہر ہوتی جو اس کو مروعوب کر دیتی۔“ (تدریس قرآن۔ ج ۵، ص ۳۶)

قرآن نے ان کا ذکر نہیں کیا، اور وہ ہے قبطیوں اور ان کے جانوروں کی پہلوٹھی اولاً د کی موت۔ اسرائیلی نفیات میں پہلوٹھی اولاد کی خصوصی حیثیت اور اہمیت کے پیش نظر یہ بات بالکل قرین قیاس ہے کہ یہ بات اصل روایت میں بعد میں اضافہ کی گئی ہے۔ (۲۹)

اسی طرح اگر قرآن مجید میں مذکور عذابوں کی ترتیب کے متعلق یہ مان لیا جائے کہ اسی ترتیب سے یہ

- یہودی نفیات میں پہلوٹھی اولاد اور پہلوٹھے کے حق کو خصوصی حیثیت حاصل رہی ہے۔ یہ خصوصیت زمین میں ہونے والی پہلی فصل اور درختوں کے پہلے پھل کو بھی حاصل رہی ہے۔ چنانچہ یہودی روایات میں مذکور ہے کہ پہلوٹھے بچے کو باپ کی ”وقت اور شہ زوری کا پہلا پھل“ کہا جاتا تھا۔ (پیدائش: باب ۳۹، آیت ۳) باپ کی عدم موجودگی میں پہلوٹھے بیٹے کو باپ کا قائم مقام سمجھا جاتا تھا اور اسے، ہنہ بھائیوں پر پورا اختیار حاصل ہوتا تھا۔ (پیدائش: باب ۳۷، آیت ۲۲) پہلوٹھے بیٹے کو دوسرے بیٹوں سے گنی و راشت دی جاتی تھی۔ (۲۔ سلاطین: باب ۲، آیت ۹) شاہی خاندان میں پہلوٹھے بیٹے کو باپ کی موت کی صورت میں باادشاہت کا خدبار سمجھا جاتا تھا۔ (۲۔ تواریخ: باب ۲۱، آیات ۱-۳) ”پاک“ جانوروں کے نر پہلوٹھوں کی قربانی کا حکم تھا۔ (گنتی: باب ۱۸، آیات ۱۷-۱۸) ”ناپاک“ جانوروں کے نر پہلوٹھوں کو بھی فدیہ دے کر چھڑانا ہوتا تھا۔ پہلوٹھے بچے کی اس خصوصی حیثیت کی وجہ سے اسے استعارے کے طور پر بھی استعمال کیا جاتا تھا۔ مثلاً بنی اسرائیل کو خدا کا ”بیٹا بلکہ پہلوٹھا“ کہا گیا۔ (خروج: باب ۳، آیت ۲۲) اس سارے پس منظر کو دیکھتے ہوئے یہ بات کچھ یعنید نہیں ہے کہ مصریوں کے پہلوٹھوں کی ہلاکت کی کہانی بھی بعد میں وضع کی گئی تھی۔ اسے مصر سے خروج کے واقعہ کے ساتھ اس طرح ملایا گیا کہ پہلی فصل کے تہوار (پینتی کوست) کی وجوہات میں اس واقعے کو بھی ذکر کر دیا گیا۔ (خروج: باب ۱۲، آیات ۲۱-۲۸) حالانکہ بنی اسرائیل کی مجاور دیگر قوموں میں بھی اس تہوار کا دستور رہا ہے۔ اس لیے اسے مصر سے خروج کے ساتھ متعلق کرنا ٹھیک نہیں لگتا۔ تفصیل کے لیے دیکھیے :

*Introduction to the Old Testament, pp 149-50; H. H. Rowley (ed.), Peake's*

*Commentary on the Bible*(London: Thomas Nelson Ltd, 1967), 193

قرآن مجید نے انبیاءؐ بنی اسرائیل اور موسوی شریعت کی طرف کئی تلمیحات اور اشارات کیے ہیں اور کئی موقع پر بعض تفصیلات بھی دی ہیں، لیکن کیا یہ حرمت کی بات نہیں ہے کہ پہلوٹھے بچے کے متعلق اس خصوصی قانون کو قرآن مجید نے کہیں بھی شریعت کا حکم نہیں قرار دیا، نہ ہی اسے انبیاءؐ کی تعلیمات میں کہیں ذکر کیا؟ اگر ایسی کوئی بات تھی تو اس کے ذکر کرنے کا سب سے مناسب مقام غالباً یہی تھا کہ آل فرعون پر آنے والے عذابوں کے ضمن میں اس کا بھی تذکرہ کیا جاتا۔ لیکن جس شد و مدد سے سفر خروج میں اس کا تذکرہ ہوا ہے اس کے بعد قرآن مجید میں اس کے عدم ذکر کو انگریزی محاورے کے مطابق conspicuous by absence ہی کہیں گے۔ اسفار خمسہ اور بابل کے دیگر صحائف کے تحقیقی مطالعے سے بھی معلوم یہی ہوتا ہے کہ پہلوٹھے کو یہ خصوصی حیثیت بہت بعد میں دی گئی

عذاب وقوع پذیر ہوئے تو یہ بالکل کیے بعد دیگرے آنے والی آفتوں کی صورت اختیار کر لیتے ہیں۔ سورۃ الازرف سے معلوم ہوتا ہے کہ ان آفتوں میں سخت سے سخت عذاب کی طرف ایک ارتقا کی صورت تھی :

﴿وَمَا نُرِيْهُمْ مِنْ أَيْةٍ إِلَّا هِيَ أَكْبَرُ مِنْ أُخْيَهَا وَأَخْدُنُهُمْ بِالْعَذَابِ لَعَلَّهُمْ يَرْجِعُونَ﴾ [سورہ الازرف: ۲۸]

(اور ہم ان کو ایک کے بعد دوسرا اس سے بڑی نشانی دکھاتے رہے، اور ہم نے ان کو عذاب میں پکڑا تاکہ وہ رجوع کریں۔)

صورت واقعہ کچھ یوں بن جاتی ہے کہ گویا پہلے خشک سالی اور بارشوں کی کمی کی وجہ سے فصل میں کمی اور قحط کی صورت بن گئی۔ پھر مسلسل بارشوں اور طوفان بادوباراں اور اولے پڑنے کی وجہ سے رہی سہی فصل بھی تباہ ہو گئی۔ اس کے بعد ٹلٹی دل کا عذاب آیا اور پھر بارشوں کی کثرت کی وجہ سے مچھروں، مکھیوں اور مینڈکوں کی بہتان ہو گئی۔ یقیناً اس صورتحال میں وباً پھوڑے بھی نکل آئے ہوں گے۔ پھر بالآخر خشکی اور سمندر کے بہت سے جانوروں کی ہلاکت کی وجہ سے ہر طرف خون ہی خون اور بدبو پھیل گئی۔ یہ سارے عذاب اس سنت اللہ کی تیکیل کے طور پر آئے جو رسولوں کے کندین پر انتہام جحت کے معاملے میں اللہ تعالیٰ نے جاری کی۔<sup>(۴۰)</sup>

﴿وَلَنْدِيْقَنُهُمْ مِنَ الْعَذَابِ الْأَذَنِيْ دُونَ الْعَذَابِ الْأَكْبَرِ لَعَلَّهُمْ يَرْجِعُونَ﴾

[سورہ السجدہ: ۲۱]

(اور ہم ان کو بڑے عذاب کے سوا قریب کے عذاب میں سے بھی کچھ چکھائیں گے تاکہ یہ رجوع کریں۔)

پھر جب ان ایک سے بڑھ کر ایک سخت عذابوں سے بھی آل فرعون نے سبق نہیں سیکھا تو اللہ تعالیٰ نے انہیں صفحہ ہستی سے مٹا دیا:

۴۰۔ فرعون پر سیدنا موسیٰ علیہ السلام کے جحت تمام کرنے کی اس سرگزشت کے متعلق قرآنی آیات کی مختصر مگر دلچسپ تشریح کے لیے دیکھیے: اخلاق حسین، معرکہ فرعون و کلیم (لاہور: اسلامک پبلی کیشن)

یہودی تاریخ پر قرآنی آیات کی روشنی میں بحث کے لیے دیکھیے: سید ابوالاعلیٰ مودودی، یہودیت و نصرانیت قرآن کی روشنی میں، مرتبین نجم صدیقی اور عبد الوکیل علوی (لاہور: اسلامک پبلی کیشن)

رسولوں کے کندین کے متعلق اللہ تعالیٰ کی سنتوں کے بیان کی وضاحت کے دیکھیے: اصلاحی، تدبر قرآن، ج ۲، ص ۳۳۲؛ دعوت دین اور اس کا طریق کار، لاہور: فاران فاؤنڈیشن، ۱۹۹۹ء، ص ۲۵-۲۸

﴿وَلَقَدْ أَتَيْنَا مُوسَى تِسْعَ أَيَّلٍ بَيْتٍ فَسَلَّمَ بَنَى اسْرَاءَءِيلَ إِذْ جَاءَهُمْ  
فَقَالَ لَهُ فِرْعَوْنُ إِنِّي لَا أَظْنُكَ يَمْوُسِي مَسْحُورٌ هَ قَالَ لَقَدْ عَلِمْتَ مَا  
أَنْزَلَ هَوْلَاءِ إِلَّا رَبُّ السَّمَاوَاتِ وَالْأَرْضِ بَصَارِرَ وَإِنِّي لَا أَظْنُكَ  
يَفْرُغُونَ مَشْبُورًا ۝ فَأَرَادَ أَنْ يَسْتَفِرَ زَهْمًا مِنَ الْأَرْضِ فَأَغْرَقْنَاهُ وَمَنْ مَعَهُ  
جَمِيعًا﴾ [سورہ بنی اسرائیل: ۱۰۳-۱۰۱]

(اور ہم نے موسیٰ کو نو واضح نشانیاں دیں۔ پھر بنی اسرائیل سے ہی پوچھ لو جب کہ وہ ان پاس آیا تو فرعون نے اس سے کہا کہ اے موئی! میں تو تم کو ایک سحر زدہ آدمی سمجھتا ہوں۔ اس نے جواب دیا کہ تجھے خوب معلوم ہے کہ ان کو آسمانوں اور زمین کے رب ہی نے اتنا رہے، آنکھیں کھول دینے کے لیے، اور میں تو تم کو اے فرعون! ہلاکت زدہ سمجھتا ہوں۔ اس کے بعد اس نے ارادہ کیا کہ ان کے قدم اس سر زمین سے اکھاڑ دے تو ہم نے اس کو اور جو اس کے ساتھ تھے سب کو غرق کر دیا۔)

پس مسلمان اہل علم پر لازم ہے کہ وہ اسفار خمسہ پر تنقید کے سلسلے میں خود اسلامی اصولوں کی روشنی میں ایک نظریہ (یا نظریات) پیش کریں اور اسفار خمسہ کی عبارات میں غث و سہیں کی تمیز، نیز ”اصل تورات“ کی بازیافت کے لیے کسوٹی سامنے لائیں۔ ایک ابتدائی قدم کے طور پر اسی مآخذ کے نظریے سے مدد لی جا سکتی ہے لیکن وہ محض ابتدائی قدم ہی ہوگا۔ ابھی اس سلسلے میں بہت کچھ کام کرنا باقی ہے۔

